

# پردہ کسمائے

محکم افکار نظامی و معنویاتی  
گروه و مستند علمی



اویسی نیکو سٹال

پیشہ ورانہ شہرہ آفاق تعلیمی و تحقیقی ادارہ

بہار شیخ مجتہد سید و زائیدی

بِسْمِ اللّٰهِ الرَّحْمٰنِ الرَّحِیْمِ

## انتساب

نادر علمی الجامعہ الاشرفیہ مبارک پورا عظیم گڑھ یوپی

اور جامعہ فیض العلوم جمشید بہار

کے اساتذہ ارباب حل و عقدہ اور معاونین کے نام

مذرانہ خلوص ہمارا قبول ہو!

## ہدیہ

والدین کریمین اور ان مسلمان مردوں اور عورتوں،  
بالخصوص اسلام کے غیور بیٹوں اور بیٹیوں کی خدمت میں،  
جو اسلامی اقتدار کی نگہبانی کا جذبہ رکھتے ہیں۔

غیرت کی نگاہوں میں یہ آنسو نہیں خوں ہے  
گر پردہ غفلت پہ ٹپک جائے تو جل جائے  
حالات کی گردش نے چلائے ہیں جو مجھ پر  
اے کاش وہ نشتر ترے احساس پہ چل جائے

بدر القادری

زیر نظر رسالہ کا مسودہ رمضان المبارک ۱۴۱۱ھ کی تعطیل میں مکمل ہو چکا تھا۔ ابتداً ایک مختصر مقالے کی ترتیب کا ارادہ تھا مگر فیضانِ الہی سے یہ ایک رسالے کی صورت اختیار کر گیا۔ کتابوں کی عدم فراہمی اور مطالعے کی کمی، بہر حال کتاب میں آپ محسوس کریں گے، تاہم ایک محدود علم رکھنے والے سے جو کچھ ہو سکتا تھا، اس کی کوشش کی گئی ہے۔ زیر نظر موضوع پر بہت کچھ لکھا جانا چاہئے۔ اور بالغ نظر اہل قلم اس موضوع پر علم کے دریا بہا سکتے ہیں، تاہم مختصر وقت میں ضروری باتوں کے علم کیلئے شاید اس میں بہت کچھ مل جائے۔ حتی الامکان مسائل اور حوالہ جات کی صحت کا التزام کیا گیا ہے، پھر بھی بشری تقاضوں سے خالی نہیں ہوں، میں یہ دعویٰ نہیں کر سکتا کہ کتاب کے مندرجات حرف بہ حرف پتھر کی لکیر ہیں۔ بلکہ اہل علم کی خدمت میں عرض ہے کہ علمی اور شرعی خامیاں نظر آئیں تو طعن و تشنیع، تجہیل و تحمیل کے بجائے رہنمائی فرما کر مشکور ہوں۔ تاکہ آئندہ کی اصلاح ہو سکے اور راقم کا حوصلہ پست نہ ہو۔

فقہ عصر، شارح بخاری حضرت علامہ مفتی شریف الحق امجدی اٹال اللہ عمرہ کا میں بے حد شکر گزار ہوں کہ انہوں نے اپنا قیمتی وقت نکال کر مقالہ سنا اور اصلاح سے نوازا۔ اور ساتھ ہی تقریظ تحریر فرمائی۔ یہ ان کی اصغر نوازی کی ادنیٰ مثال ہے۔ مگر راقم کیلئے سرمایہ افتخار ہے۔

میرا ایسا کچھ ارادہ نہ تھا کہ یہ کتاب کی صورت میں آپ تک پہنچے گا۔ مگر بعض احباب مثلاً حضرت مولانا آل مصطفیٰ مصباحی جامعہ امجدیہ گھوسی، مولانا طیب علی رضا مصباحی جامعہ فاروقیہ بنارس، مولانا ارشاد احمد مصباحی سہرا می جامعہ اشرفیہ مبارک پور اور مفتی امان الرب صاحب گلشن بغداد کے اصرار و تعاون سے آپ کے ہاتھوں میں ہے۔ کتابت کا مرحلہ خوشنویس مولانا محمد شمس الدین فیضی ہزاروی باغوی نے بڑے اخلاص سے طے کیا ہے۔ میں ان حضرات کا اور الجمعۃ العلمی کے ارکان و ممبران و معاونین کا بے حد شکر گزار ہوں اللہ تعالیٰ انہیں جزائے خیر دے۔ آمین

فقط والسلام

محمد انور نظامی مصباحی

کنگھرا۔ سودن۔ ہزاری باغ (بہار)

۱۱ / محرم الحرام ۱۴۱۷ھ۔ ۳۰ / مئی ۱۹۹۶ء

مشیر کار

- حضرت مولانا مشرف حسین مصباحی، مہتمم جامعہ غوثیہ رضویہ بکارو۔ تھرمل۔ بہار
- حضرت مولانا انوار احمد مصباحی، ٹیچر گریس ہائی اسکول۔ ہری ہرنج اورنگ آباد۔ بہار



بسم الله الرحمن الرحيم  
نحمدہ ونصلی علی رسولہ الکریم

جناب مولانا انور علی نظامی صاحب زید مجدد کا یہ رسالہ جو عورتوں کے پردے کے بارے میں ہے، میں نے تقریباً پورا انھیں سے سنا بہت اہم اور مفید مضامین پر مشتمل ہے۔ عورتوں کی بے پردگی بہت عام ہوتی جا رہی ہے جو معاشرے کیلئے خطرناک ہے۔ اس بے پردگی کے برے نتائج آئے دن سننے میں آتے ہیں۔ لیکن مردوں کی غیرت جیسے ختم ہو گئی کہ وہ اس کے روک تھام کیلئے کوئی موثر اقدام نہیں کرتے۔ حالانکہ معاشرے کو گندگی سے بچانے کیلئے یہ بہت ضروری ہے۔ اکبر الہ آبادی نے کہا ہے۔

بے پردہ کل جو آئیں نظر چند بیبیاں  
اکبر زمیں میں غیرت قوی سے گڑ گیا

پوچھا جو میں نے آپ کا پردہ وہ کیا ہوا  
کہنے لگیں کہ عقل پہ مردوں کے پڑ گیا

اپنی غیرت سے متاثر ہو کر ایک بار اکبر نے یہ بھی کہا۔

خدا کے فضل سے بی بی میاں دونوں مہذب ہیں  
انہیں پردہ نہیں آتا انہیں غصہ نہیں آتا!

اور سب سے خطرناک ایک رواج نیم دروں، نیم بروں والا چل پڑا ہے کہ کچھ پردہ نشین بننے والی خواتین برقع اوڑھ کر گھر سے نکلتی ہیں اپنے محلہ اور بستی میں تو منہ چھپائے رکھتی ہیں۔ اور جہاں محلہ اور بستی سے باہر ہوئیں برقع میں لپٹی تو رہتی ہیں مگر منہ کھول دیتی ہیں۔ ان سے کوئی پوچھے کہ جب منہ کھول کے گھومنا ہے تو برقع میں لپٹے رہنے کی کیا ضرورت ہے؟ برقع بھی اتار کر پھینک دیں۔ برقع میں لپٹے رہنے سے یہ معلوم ہوتا ہے کہ یہ مسلمان عورتیں ہیں۔ جب منہ کھول ہی کے چلنا ہے تو برقع اوڑھ رہے ہیں سوائے اس کے اور کیا مقصود ہو گا کہ یہ عورتیں اعلان کرنا چاہتی ہیں کہ ہم ہیں تو مسلمان عورتیں مگر غیرت اور حدود شرع کو پامال کر کے ترقی یافتہ ہو چکی ہیں۔

مولانا موصوف کی یہ کوشش اس ماحول میں قابل ستائش ہے، میری دعا ہے کہ اللہ عزوجل ان کی اس کتاب کو اپنے بندوں کی ہدایت کا ذریعہ بنائے۔ آمین

محمد شریف الحق امجدی

آئینے کو فضا میں اچھالا نہ کیجئے  
کیا کیجئے گا گر کے اگر چور ہو گیا؟

### مردوں کی ذمہ داریاں

یہ سلگتا ہوا معاشرہ، یہ سسکتی انسانیت، یہ نیلام ہوتا ہوا ناموس، تار تار عصمتیں بدکاریوں کے پھلتے جراثیم، شراب و شباب کی متوالی دنیا، حلت و حرمت میں عدم تفریق، آوارگی و بے پردگی، بے غیرتی و بے حیائی۔ سب جہنم کے راستے کے حسین و خوبصورت سنگ میل ہیں۔ جن میں ظاہری چمک دمک، زینت و آرائش اور اعلیٰ طمطراق ہے۔ یہ نئی تہذیب کی نیرنگیاں، شہاد کی جنت اور دجال کے مکر و فریب سے کم نہیں۔ ظاہر میں حسین و جمیل، مگر باطن گناہوں میں ڈوبی ہوئی راتیں بدکاریوں کی گہری کھائیاں، بلکہ جہنم کے دہکتے شعلوں میں لے جانے والے اسباب اس میں پوشیدہ ہیں جہنم کے ایندھن دنیوی لکڑیاں، پٹرول اور کوئلہ نہیں بلکہ انسان ہیں انسان!

فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ<sup>۱</sup> (پ ۱۔ سورۃ البقرہ: ۲۴)

بچو اس آگ سے جس کے ایندھن آدمی اور پتھر ہیں۔

اس جہنم سے اپنے گھر، خاندان اور معاشرہ کو بچاؤ اور خود بھی بچو۔ ہاں! یہ تمہارے اوپر واجب ہے۔ تمہارے لئے، اہل خانہ کیلئے، خاندان کیلئے اس میں دنیوی و آخروی مفاد پوشیدہ ہے۔ ورنہ عذاب الہی کسی بھی صورت نازل ہو سکتی ہے۔

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا (پ ۲۸۔ سورۃ التحريم: ۶)

اے ایمان والو! اپنے کو اور اپنے گھر والوں کو جہنم سے بچاؤ۔

### جواب دینا ہوگا

دنیا چند روزہ ہے، اس کی رعنائیاں دودن کی ہیں، چار دن کی چاندی پر اترانا عقلمندوں کا کام نہیں، قیامت آنے والی ہے، تمہیں اپنے اہل و عیال کا نگہبان اور حاکم بنایا گیا ہے۔ اگر اہل خانہ میں فساد آگیا تو اس کا جواب تمہیں دینا پڑے گا۔ ہاں! خدا نے مردوں کو حاکم بنایا ہے۔

الرِّجَالُ قَوَّامُونَ عَلَى النِّسَاءِ (پ ۵۔ سورۃ النساء: ۳۴)

مرد عورتوں پر حاکم ہیں۔

اور حاکم کو اپنی حکومت کا حساب دینا ہوگا۔ تمہارے زیر تربیت افراد کیوں آوارہ ہو گئے؟

كُلُّكُمْ رَايٌ وَ كُلُّكُمْ مَسْئُولٌ عَنْهُ

تم میں کا ہر شخص حاکم ہے اور ہر شخص اپنی حکومت کا جوابدار ہے۔



تمہارے گھر کی خواتین آوارگی اور بے حجابی اختیار کرتی ہیں اور تم انہیں سختی سے منع نہیں کرتے تو تمہیں بھی اس کی سزا بھگتنی ہوگی۔ اور ان خواتین پر فسق و فجور اور آوارگی کا حکم لگے گا تو تم پر بے غیرت، ذیوٹ (بھڑا) اور فاسق و فاجر ہونے کا حکم صادر ہوگا۔ بے پردگی کے وبال میں جہاں انہیں سزا بھگتنی ہوگی وہیں عدم ممانعت کا وبال تم پر بھی آئے گا۔ کیونکہ تمہیں حاکم بنایا گیا ہے۔

یہ عجیب سماں ہے کہ جن کو حاکم بنایا گیا وہ مخلکوں کے تابع فرمان ہوئے جاتے ہیں، وہ کیا اپنی بات ان سے منوائیں گے، خود ان کے آگے سر تسلیم خم کیے بیٹھے ہیں۔

ط جو چاہے آپ کا حسن کرشمہ ساز کرے

اے اسلام کی شہزادیو! اسلام کے یہ جانفز ایغامات تمہارے لئے ہیں تمہیں اپنی عزت کا اتنا خیال نہیں جتنا تمہاری عفت و پاکدامنی کی پاسداری مذہب اسلام نے کی ہے۔ بھلا بتاؤ جس اسلام نے تمہیں قعر مذلت سے نکال کر عزت و حرمت کی بلند ترین چوٹی پر کھڑا کر دیا۔ تمہیں ہر طرح کی مراعات سے نوازا، پیدائش سے لے کر نکاح اور دیگر امور میں مردوں کی طرح اختیار دیا۔ تمہیں ان کی طرح مال و دولت میں حصہ دار ٹھہرایا۔ غور کرو تمہاری حیثیت ایک غلام سے زیادہ نہ تھی۔ دنیا نے تمہیں ٹھکرا دیا تھا۔ تمہارے پڑ مردہ زُخسار پر تازگی کا غاذہ کس نے تلا۔ تمہارا کھویا ہوا وقار کہاں سے واپس ملا؟ تمہیں اسلام نے بلند کیا۔ دنیا نے تمہیں شرف و فساد کا گہوارہ قرار دے رکھا تھا۔ اسلام نے تمہیں امن و آشتی اور سکون و قرار کا مرجع بنا دیا۔ تمہارا وجود دنیا کیلئے جہنم تصور کیا گیا تھا۔ اسلام نے تمہارے قدموں تلے جنت رکھ دیا۔

مگر تم ہو کہ پھر اسی دنیا، اسی تہذیب اور اسی ظاہر پرستی پر جان دے رہی ہو۔ یہ دنیا تمہیں تمہارا حق نہیں دلا سکتی۔ اپنے حقوق کی تلاش ہے تو اسلام کے دامن میں رہو۔ جس نے تمہیں عزت و وقار دیا، وہی تمہارے حقوق کی پاسداری کرے گا۔ اور سب سے بڑی بات تو یہ ہے کہ تم کو خدا نے ایمان کی دولت سے مالا مال کیا ہے، پھر تمہاری یہ شان نہیں ہونی چاہئے کہ ایمان کے دشمنوں کی سنو، وہ اسلام کے اور اسلامی روایات کے دشمن ہیں۔ ترقی کے نام پر تمہارا جو ہر عفت و عصمت بلکہ دولت ایمان چھین رہے ہیں۔ خدا را اپنی حیثیت کو پہچانو۔ اور معاشرہ میں ایسا انقلاب پیدا کرو کہ دنیا کہہ اٹھے کہ یہ وہی اسلام کی سر فردش خواتین ہیں جنہوں نے کبھی تاریخ کو خالد و بو عبیدہ، طارق و محمد بن قاسم اور صلاح الدین ایوبی جیسے مجاہد، غزالی و رازی جیسے صاحب علم اور غوث و خواجہ جیسے روحانی پیشوا عطا کیا تھا۔

تمہارے سر پر یہ آنچل بہت ہی خوب ہے لیکن

تم اس آنچل سے اک پرچم بنا لیتیں تو اچھا تھا

کیا تم یہ بتا سکتی ہو کہ مغربی طرزِ روش، آزادانہ زندگی، بے پردگی، دنیوی تعلیم، کارخانوں، تعلیم گاہوں، آفسوں اور سیاست کے اسٹیج پر آکر کسی عورت نے نیک نامی حاصل کی ہے؟ کیا دنیا نے اسے اچھا جانا ہے؟؟ خبر نہیں کہ ایسی خواتین معزز معاشرے میں کتنی گری ہوئی تصور کی جاتی ہیں۔ یہ اور بات ہے کہ چند نظر فروش اور بند گانِ نفس کے تعریفی جملوں اور ان کے داد و تحسین سے وقتی طور پر انہیں اپنی کامیابی اور سرخروئی کا احساس ہوتا ہے۔ مگر غور کرو تو وہی لوگ اسے غائبانہ کس نام اور کن القابات سے یاد کرتے ہیں۔۔

سن تو سہی جہاں میں ہے حیرا فسانہ کیا  
کہتی ہے تجھ کو خلقِ خدا غائبانہ کیا

تمہارے دین میں کس چیز کی کمی ہے، تمہاری اسلامی تہذیب میں ہر خوبی موجود ہے۔ حقوق و مراعات، عزت و عظمت، محبت و اُلفت، علم و عمل کے پاکیزہ اور خوش رنگ پھول جن کی عطربیزیوں سے سارا جہان مہک رہا ہے۔ اس کی بھینی بھینی خوشبو میں آج بھی اقوامِ عالم کا مرکز توجہ بنی ہوئی ہیں۔ ہم کسی تہذیب و تمدن کے دستِ نگر نہیں۔ ہماری تہذیب سے دنیا نے جینے کے انداز سیکھے ہیں۔ ایک مسلمان کی شان یہ نہیں کہ اپنی خوبیوں کے بجائے دوسرے کی خامیوں کو اپنائیں۔

بر خود نظر کشا ز تہی دامنِ مرغ  
در سینہ تو ماو تہائے نہادہ اند

اگر ہمارے دل میں ایمان و ایقان کی دولت ہے تو ہمارے روز و شب اس آیت کی تفسیر بن سکتے ہیں:-

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ

وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا ۝ (پ ۲۲۔ سورۃ الاحزاب: ۳۶)

کسی مسلمان مرد اور عورت کی یہ شان نہیں کہ جب اللہ اور اس کے رسول کسی معاملے کا فیصلہ فرمادیں پھر بھی ان کو اپنے معاملے کا اختیار باقی رہے۔ اور جس نے اللہ اور اس کے رسول کی نافرمانی کی وہ کھلا ہوا گمراہ ہو گیا۔

اسلامی احکامات تمہاری سلامتی و بقا اور حریت و آزادی کے پاسبان ہیں۔ ذرا ان کا مطالعہ کرو اور ان کے سانچے میں زندگی کے صبح و مسا کو ڈھال دو، تو ماتھے کی آنکھوں سے دنیا ہی میں جنت کا نمونہ دیکھ لو گی۔۔

حالات کی گردش نے چلائے ہیں جو مجھ پر

اے کاش! وہ نشتر ترے احساس پہ چل جائے



## اسلام کا فلسفہ پردہ

اسلام سے قبل زمانہ جاہلیت میں عربوں کا معاشرہ ستر و حجاب کے تصور سے یکسر خالی نظر آتا ہے۔ یہی وجہ ہے کہ غریانیت و فحاشی کے وافر مواد اُس تہذیب میں نمایاں نظر آتے ہیں جیسے قرآن نے ”تَدْرِجُ الْجَاهِلِيَّةِ“ سے تعبیر کیا ہے۔ نمائشِ حسن، اظہارِ زینت، نزاکت و ادا شخصی و اجتماعی مجلسوں میں عام تھے۔ خواتین ایسے لباس پہنتیں کہ گلا اور سینے کا پردہ نہیں ہو پاتا۔ دوپٹے کا استعمال تھا، تاہم سروں پر ڈال کر اس کے دونوں سرے پشت کی جانب لٹکا دیئے جاتے۔ وسیع گریبانوں کے ذریعے سے بے پردگی کا مظاہرہ ہو تا رہتا تھا۔

زیوروں کی جھنکار اور بھڑکیلے خوشبوؤں سے گرد و پیش کو اپنی جانب متوجہ کرنا، نفوت و غرور سے اتر کر چلنا اور مردوں کی نگاہوں کیلئے اپنی ذات میں ہر طرح کی کشش پیدا کرنے کی کوشش معیوب نہیں سمجھی جاتی، جس کی وجہ سے بدکاری فحاشی اور زنا کاری جیسے جرائم معاشرہ انسانی کو تباہ و برباد کر رہے تھے۔ الغرض ہر وہ ناز و انداز جس میں منہ مخالف کیلئے کشش کا باعث ہو عورتیں اپنانے میں عار محسوس نہیں کرتی تھیں۔

## مذہبِ اسلام

جس کا مقصد ایک پاکیزہ اور معتدل معاشرہ کی تشکیل کرنا ہے۔ وہ جہاں باطنی طہارت کیلئے عبادت کا نظریہ پیش کرتا ہے وہیں ظلم و زیادتی، اخلاقی پستی اور معاشرے کے دیگر مہلک جرائم کے خاتمے کا اصول بھی دیتا ہے۔ یہی وجہ ہے کہ ایک جانب زنا و بدکاری کے مجرمین کے خلاف حدود و تعزیرات مقرر کیے گئے تاکہ مجرم پھر کبھی اس برائی کا تصور بھی نہ کر سکے۔ تو دوسری جانب ان برائیوں کے انسداد کیلئے ہر اُس چور دروازے کو بھی بند کیا ہے جس سے اس ناسور کے داخل ہونے کا امکان تھا۔ بد کرداری و فحش آلودگیوں سے معاشرے کو پاک کرنے کیلئے اسلام نے دو طرح کے اقدامات کئے:-

۱۔ جرائم اور بدکاری کی پیش بندی اور عزت و ناموس کے تحفظ کیلئے پردہ کا اہتمام۔

۲۔ ارتکابِ جرائم کے بعد مستقبل میں اس کی اصلاح اور غیروں کی عبرت کیلئے حدود اور سزاؤں کا نفاذ۔

سردست میرا موضوع پہلی صورت ہے جس کا بنیادی مقصد معاشرے کو جرائم سے پاک کر کے عزت و ناموس کا تحفظ ہے۔

آج کل چند غلط فہمیوں، جہالتوں یا خود غرضیوں کی وجہ سے پردے کی مخالفت کی جا رہی ہے۔ خصوصاً تہذیبِ جدید کے پرستاروں نے تو پردے کی صورت ہی مسخ کر ڈالی ہے۔ اور اس کو خواتین کی حق تلفی، بے عزتی، اسیری اور ان پر ظلم سے تعبیر کیا ہے اور اعتراضات کیے جا رہے ہیں جو کچھ اس قسم کے ہیں:-

۱۔ پردہ عورت کی آزادی کا دشمن ہے۔ اور اس کی فطری صلاحیتوں کی نشوونما میں حائل ہے۔

۲۔ پردہ عورتوں کی غلامانہ ذلت اور ان کی حق تلفی ہے۔

یہ اور اس قسم کے اعتراضات کرنے والے ذرا سی عقل اور غور و فکر سے کام لیں تو یہ بات واضح ہو جاتی ہے کہ ان اعتراضات کا اسلامی نظریہ پردہ سے دور کا بھی واسطہ نہیں۔

## آزادی نسوان!

اسلامی پردہ کا مقصد نہ تو خواتین کو غلامی کی زنجیروں میں جکڑنا ہے نہ ہی ان کی فطری صلاحیتوں کا استیصال اس کا مطمح نظر ہے بلکہ اسلامی پردہ عورتوں کو عزت و عظمت اور تحفظ و عصمت کی دولت بے بہا سے نوازتا ہے۔ پردہ کا مقصد ان کے حسن و جمال اور عفت و عصمت کی انمول دولت کو حریص نظروں سے بچانا ہے۔

عورت کا سراپا زیبائش و آرائش، نزاکت و رعنائی اور کشش و جاذبیت کا مجسمہ ہے۔ اس کے رگ و پے میں دلوں کو تسخیر اور نگاہوں کو اسیر کرنے والے عناصر کی فراوانی ہے۔ لیکن مذہبِ اسلام میں ہوس رانی و لذت اندوزی کی کھلی آزادی نہیں، بلکہ اس کا دائرہ شرعی بیویوں اور باندیوں میں محدود کر دیا گیا ہے۔ لہذا بیویوں کے سوا اجنبی عورتیں کسی کے قلبی پہچان کا سبب نہ بنیں۔ اس کیلئے قلب و نظر کی حد بندی اور حسن و جمال کو چھپانا ضروری ہے تاکہ ایک دوسرے کا احترام باقی رہے۔ اور یہ اسی وقت ممکن ہے جب خواتین کے پیکر و دلکش کو چھپا کر رکھا جائے۔

اسی طرح عورتوں میں خود نمائی کا جذبہ قدرتی طور پر وافر مقدار میں پایا جاتا ہے اسی لئے انہیں اس کا پابند بنایا گیا ہے کہ وہ اپنی زینت و آرائش اور حسن و جمال کو اجنبیوں سے پوشیدہ رکھیں۔ مبادا اپنی خود نمائی و ستائش پسندی کے دام فریب میں پھنس کر اپنی عصمت کی انمول دولت نہ گنوا بیٹھیں۔

اسلام یہ بھی نہیں کہتا کہ عورتیں مفلوج ہو کر رہ جائیں۔ اور اپنی شرعی و طبعی ہر طرح کی ضرورتوں کا جائزہ نکال دیں اور ساری دنیا سے علیحدہ گوشہ نشین بن جائیں۔ اسلام میں اس کی اجازت ہے کہ عورت اپنی ضروریات کی تکمیل کیلئے اعضائے بدن کو دبیز کپڑے میں ڈھک کر گھر سے نکل سکتی ہے۔ ان کی فطری صلاحیتوں کی تکمیل کیلئے علوم دینیہ کی تحصیل فرض قرار دی گئی۔ دستکاری امور خانہ داری اور بچوں کی تربیت و پرداخت کے اصول و ضوابط سیکھنے کی، غرض یہ کہ ہر جائز طریقے سے ان کی فطری صلاحیتوں کو کار آمد بنانے پر زور دیا گیا، اور پردہ اس میں کسی طرح بھی مانع نہیں۔

البتہ اسلام اس کی چھوٹ نہیں دیتا کہ عریاں، نیم عریاں، یا باریک لباس میں ملبوس سولہ سنگار کر کے بھڑکیلئے خوشبوؤں میں بس کر مہکتی، اتراتی شاہراہوں، بازاروں، کلبوں اور پارکوں میں اپنے حسن کی نمائش کرتی پھریں۔ اور اوباش نظروں کا نشانہ بنیں۔ اسلامی پردہ عورتوں کی آزادی ختم نہیں کرتا مگر ان کو شرم و حیا سے بھی آزاد نہیں دیکھنا چاہتا۔

درحقیقت ”آزادی نسواں“ کا نعرہ لگانے والے بندگانِ نفس عورتوں کے خیر خواہ نہیں، بلکہ بدخواہ ہیں۔ وہ ان کی عزت و عصمت، طہارت و پاکیزگی اور نسوانی وقار کے دشمن ہیں۔ وہ چاہتے ہیں کہ قلب و نظر کی تسکین کیلئے اپنے گھروں تک ہی محدود نہ رہنا پڑے۔ بلکہ گلیوں سے لے کر بازاروں تک اور ہوٹلوں سے آفسوں تک انہیں ہوس رانی کی کھلی چھوٹ ہو اور کردار و عمل کی دنیا کو جرائم کدہ بنانے میں کوئی شے مانع نہ بنے۔



دوسرا اعتراض یہ کیا جاتا ہے کہ ”پردہ عورتوں کی ذلت ہے“ حالانکہ یہ کتنی بڑی جہالت ہے۔ پردہ تو عورت کا احترام ہے، پردہ عورت کی عزت و عظمت کو ظاہر کرتا ہے۔ کیونکہ قیمتی جواہرات کو صندوق میں بند رکھنا، قرآن عظیم کو جزدان میں چھپانا، کعبے پر غلاف کا پردہ ڈالنا عظمت و بزرگی اور حرمت و عزت کا اظہار ہے۔ پردہ کو ذلت سے تعبیر کرنے والے عقل و شعور، حکمت و دانائی اور حقیقت سے بے بہرہ ہیں۔ کیا کعبہ کا غلاف، قرآن پاک کا جزدان اور مزاراتِ اولیاء کی چادریں اُن کی ذلت و رسوائی کا باعث ہیں؟؟؟؟

اے اسلام کی غیرت مند شہزادیو! یہ دنیا دار نام نہاد ترقی کا دھوکہ دے کر ہم سے ہمارا اسلامی لباس، ہماری مذہبی علامت اور ہمارا دینی وقار چھین کر مغرب کا غلام بنا دینا چاہتے ہیں اور اسلام کی بیٹیوں سے اُن کا نسوانی اعزاز سلب کر لینا چاہتے ہیں، جو کبھی خاتونِ جنت، صحابیات اور متبرک خواتین کی پاک زندگیوں میں نظر آتا ہے۔

پردہ کو حق تلفی سے تعبیر کرنے والوں کی اگر یہ مراد ہے کہ عورتوں کا حق ہے کہ وہ جس طرح چاہیں اپنے بدن کی نمائش کریں جیسے چاہیں جہاں چاہیں جائیں تو یہ سراسر غلط ہے۔ عورتوں کا حق یہ نہیں کہ اپنے جسم کی نمائش کرنے کیلئے آزاد ہوں، ہر جائز و ناجائز جگہ جانے کی مجاز ہوں کہ پردے سے اُن کے یہ حقوق ختم ہو جائیں۔ بلکہ ان کا حق تو یہ ہے کہ اپنے جسم کی نگہداشت اور اس کے ستر و حجاب کا اہتمام کریں۔ اُن کا حق یہ ہے کہ ان کے بدن کے نازک حصوں پر غیروں کی بے باک نگاہیں نہ پڑیں اور اسلامی پردہ ان کے ان حقوق کو تحفظ فراہم کرتا ہے نہ کہ اُن کی حق تلفی کرتا ہے۔ اُن کی حق تلفی بے حجاب اور آزاد معاشرہ کر رہا ہے جہاں حقوق کے نام پر ان کے فطری حقوق حقوقِ حیاء داری و ستر پوشی پر ڈاکہ زنی کی جا رہی ہے۔ عورتوں کو مردوں کے دوش بدوش کھڑا کر کے ان کے اندر سے شفقتِ مادری اور ممتا کی لازوال دولت چھیننے کی سازشیں کی جا رہی ہیں۔

فحاشی اور عریانی سے ہمکنار جدید تہذیب کا اگر جائزہ لیا جائے تو معلوم ہو گا کہ اس نام نہاد ترقی میں ترقیوں کے درپردہ انسانی شرافت کی ایسی تنزلی ہوتی ہے کہ زنا، اغوا اور قتل جیسی وارداتوں کی تعداد میں تیزی کے ساتھ اضافہ ہوا ہے۔ چنانچہ جن ممالک میں بے پردگی ایک فیشن اور عام رواج ہو گئی ہے، وہاں عصمت و عفت نام کی کوئی شے شاید ہی موجود ہو۔ کنوارے ماں باپ ناجائز اولاد کی کثرت اور جنسی اختلاط کے سبب پیدا شدہ مہلک امراض نے ڈاکٹروں کو پریشان کر رکھا ہے۔ وہاں کے اسکولوں اور کالجوں میں طلبہ و طالبات کو مانع حمل کے طریقے سکھا دیئے جاتے ہیں۔ چنانچہ روزنامہ ”قومی تنظیم“ پٹنہ، جلد ۳۶/ شمارہ ۱۴۶۔ اٹوار ۳۱/ مئی ۱۹۹۲ء کی اشاعت میں صفحہ ۳ پر شائع ایک رپورٹ کا یہ حصہ ملاحظہ ہو:-

”صحیح حالت حال ہی میں امریکہ میں ہوئے ایک فیڈرل سروے سے معلوم ہوا ہے جس کے مطابق اسکول میں پڑھنے والے امریکن ۷۵٪ فیصد بچے سیکس کا مزہ چکھ چکے ہیں، ہر روز امریکہ کے سماج کو نئے دھکے لگتے ہیں۔ حال ہی میں نیویارک میں ایک ہم جنس تنظیم نے یہ اعلان کیا کہ ایک لاکھ سے زیادہ مانع حمل سامان کھلے عام تقسیم کرے گی۔ آج امریکن اسکولوں میں حالت یہ ہے کہ بغیر کوئی سوال کئے اسکولی بچوں کو مانع حمل طریقے سکھائے جاتے ہیں۔“

ایرانی روزنامہ ”اطلاعات“ اپنے ۱۹۴۷-۹-۶، شمس کے شمارہ میں ”امریکی عورتیں جنسی حملوں کے زد پر“ کے عنوان سے ایک رپورٹ میں لکھتا ہے:-

”واشنگٹن ایسوسی ایٹڈ پریس امریکی حکومت کو اپنی رپورٹ کرنے والے تین محقق ڈاکٹروں نے کہا ہے کہ امریکہ میں لاس اینجلس وہ مقام ہے جسے زنا بالجبر کے واقعات میں اولیت حاصل ہے۔ اور اس سلسلے میں واشنگٹن تیرہویں درجہ پر آتا ہے، لیکن اس کا یہ مطلب نہیں کہ واشنگٹن میں خواتین جنس پرستی کی زد میں نہیں ہیں۔ بلکہ بات یہ ہے کہ اس شہر میں دوسرے شہروں کی نسبت عورتوں کو زیادہ تحفظ حاصل تھے۔ لاس اینجلس میں ہر ایک لاکھ افراد میں ۵۲ افراد زنا بالجبر کے واقعہ سے دوچار ہوتے ہیں۔ جبکہ واشنگٹن میں اس کا تناسب ۷/۷۱ ہے۔ نیویارک میں چھ ماہ کے عرصے میں آبروریزی کے تین ہزار ۳۰۰ واقعات پولیس کے ہاں درج کیے گئے ہیں۔ شکایات درج کرنے والوں میں چھ سال سے ۸۸ سال تک کی عمر کے افراد شامل ہیں، لیکن بیشتر شایکیوں کی عمر



یہ ترقی یافتہ دنیا کا اجمالی جائزہ تھا جو سرکاری ریکارڈ کے حوالے سے شائع ہوا ہے۔ یوں باہمی رضامندی سے تار تار عصمتوں کے اعداد و شمار کون بتا سکتا ہے؟ کون کہہ سکتا ہے کہ روز و شب کتنی دوشیزائیں اپنی دوشیزگی کھوتی ہوں گی اور کتنی آزاد عورتیں غیروں کے بستروں کی زینت بنتی ہوں گی۔ ہوٹلوں اور کلبوں میں کتنی راتیں گناہوں کے سمندر میں ڈوبتی ابھرتی ہوں گی! کیا یہ سب آزادی، غریبی اور بے پردگی کی دین نہیں؟

دورِ جدید کا مورخ ٹوٹو نمبی کہتا ہے، میں نے تاریخ کو پڑھا ہے اور پرکھا ہے، اور اس نتیجے پر پہنچا ہوں کہ اقوامِ عالم اس وقت تباہ و برباد ہوئی ہیں جہاں کی عورتیں بے حجابانہ باہر نکلی ہیں۔ (موجِ خیال، صفحہ ۹۳)

مشہور مورخ پروفیسر جے ٹائن بی لکھتا ہے، تاریخ انسانی میں زوال کے ادوار وہی تھے جبکہ عورت نے گھر کو خیر آباد کہہ دیا ہے۔ (موجِ خیال، صفحہ ۳۷)

### بے پردگی کی عبرتناک سرا

دعوتِ اسلامی کے امیر مولانا محمد الیاس قادری کا بیان ہے کہ غالباً شعبان المعظم ۱۴۱۰ھ کا آخری جمعہ تھا، رات کو میں کورنگی (کراچی) کے ایک میدان میں منعقد دعوتِ اسلامی کے بہت بڑے اجتماع میں بیان کر رہا تھا، اس اجتماع میں ایک نوجوان جس پر خوف طاری تھا وہ بھی شریک تھا اس نے حلفیہ بیان دیا کہ میرے ایک عزیز کی نوجوان بیٹی اچانک فوت ہو گئی۔ تدفین سے فارغ ہو کر لوٹے تو اس کے والد کو یاد آیا کہ میرا ایک پنڈ بیگ جس میں اہم کاغذات تھے وہ قبر ہی میں لڑکی کے ساتھ دفن ہو گیا ہے۔ لہذا ہم نے نہایت غور و خوض کے بعد بیگ نکالنے کیلئے دوبارہ قبر کھودی۔ ابھی ہم نے قبر کو تھوڑا ہی کھولا تھا کہ خوف کے مارے ہماری چیخیں نکل گئیں۔ کیونکہ وہ دوشیزہ جسے ہم نے ابھی چار گھنٹے پہلے ٹھیک ٹھاک صاف ستھرے کفن میں لپیٹ کر دفن کیا تھا، وہ کفن پھاڑ کر اٹھ بیٹھی تھی اور وہ بھی کمان کی طرح ٹیڑھی، آہ! اس کے بالوں سے اس کی ٹانگوں کو باندھ دیا گیا تھا اور کئی چھوٹے چھوٹے خوفناک جانور اس کو لپٹے ہوئے تھے۔ یہ دہشتناک منظر دیکھ کر ہماری گھگھی بندھ گئی اور کاغذات کا پنڈ بیگ نکالنے کی جرأت نہ ہوئی، بس جوں توں مٹی ڈال کر بھاگ کھڑے ہوئے۔ گھر آکر میں نے اپنے عزیزوں سے دریافت کیا کہ آخر اس نوجوان لڑکی کا ایسا کیا جرم تھا؟ تو مجھے بتایا گیا کہ اور تو کوئی خاص جرم نہیں تھا بس یہی کہ یہ بھی عام لڑکیوں کی طرح بے پردگی کرتی تھی۔ ابھی انتقال سے چند روز پہلے رشتہ داروں میں شادی تھی تو اس نے فیشن کے بال کٹوائے تھے اور بن سنور کر

شادی میں شریک ہوئی تھی۔ (مجازِ جدید، فروری ۱۹۶۰ء، ۳۷-۳۸)



پردہ میں اسلام نے جو طریقہ اور اس کی جو نوعیت اپنائی ہے اس میں بہت سے شخصی اور اجتماعی فوائد مضمر ہیں جس کا اندازہ ہر شخص لگا سکتا ہے۔

❖ پردہ اعضائے جسم کی حفاظت اور اس کے رکھ رکھاؤ میں معاون ہوتا ہے۔ کیونکہ جسم کا جو حصہ کھلا رہتا ہے اس کی رنگت زائل ہو جاتی ہے اور اس میں تدریجاً سیاہی آنے لگتی ہے۔ مگر وہ حصے جو کپڑے میں چھپے رہتے ہیں ان کے حسن میں اضافہ ہوتا رہتا ہے۔ اس طرح عورت اگر اپنے سارے بدن جسے چھپانے کا حکم دیا گیا ہے پردے میں رکھے تو اس کا حسن و جمال زائل ہونے کے بجائے دوبالا ہوتا رہے گا جو نسوانی تشخص کا ایک مثالی جوہر ہے۔ ہر عورت اپنے جمال و رعنائی کی حفاظت میں اپنی بے پناہ کوشش اور احتیاط سے کام لیتی ہے۔ عورتیں اگر اس راز کو سمجھتیں کہ ہمارا حسن پردے سے محفوظ رہ سکتا ہے تو یقیناً وہ بے پردگی کیلئے محاذ آرائی نہ کرتیں۔

❖ پردہ چونکہ نسوانی حسن کو ماند پڑنے سے بچاتا ہے اس لئے وہ ساری رقم پس انداز کی جاسکتی ہے جو بے پردگی کے بعد اپنا حسن قائم رکھنے یا بڑھانے کی ناکام کوشش میں صرف ہوتی ہے۔ حالانکہ اس مصنوعی حسن کی عمر ہی کیا ہوتی ہے۔ اصلی حسن پسینے کے قطروں سے کھرتا ہے مگر مصنوعی حسن ان قطروں سے بکھر جاتا ہے۔

❖ پردہ ایک صالح اور پاکیزہ معاشرہ کی تشکیل میں اہم کردار ادا کرتا ہے، اجتماعی زندگی کی ساری خرابیاں دور کر سکتا ہے۔ آج معاشرے میں جس قدر بدکاریاں اور بد اعمالیاں پھیلی ہوئی ہیں، اس کی جڑ یہی بے پردگی و بے حیائی ہے یہی وجہ ہے کہ تزکیہٴ نفس، طہارتِ قلب اور اصلاحِ معاشرہ کیلئے حجاب کو اسلام نے اہم و ضروری قرار دیا ہے۔ یہاں تک کہ ضروری اشیاء کے مانگنے میں بھی اس کا لحاظ کیا، اور اس کی یہ مصلحت بتائی۔

وَإِذَا سَأَلْتُمُوهُنَّ مَتَاعًا فَسَلُّوهُنَّ مِنْ وَرَاءِ حِجَابٍ ۖ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۚ

جب تم ان سے کوئی سامان مانگو تو پردے کے پیچھے سے مانگو۔ یہ تمہارے اور ان کے دلوں کیلئے زیادہ صاف اور ستھرا طریقہ ہے۔

## بے پردگی برائیوں کی جڑ ہے

آج جس قدر برائیوں، معاشرتی خرابیوں اور بدکاریوں کے سیاہ بادل معاشرۂ انسانی اور تمدنی زندگی پر چھائے ہوئے ہیں یہ سب بے پردگی اور فیشن زدہ عریانی کی ذین ہے۔

عورتوں کا بن سنور کر نکلنا، لباس و انداز سے بے حیائی کا مظاہرہ کرنا، مصنوعی خوشبوؤں کے دیبہ پردوں میں فحاشی کا تعفن پھیلانا، فیشن ایبل انگریزی وضع کے پُست و باریک لباس پہن کر گلیوں، بازاروں، ہوٹلوں، پارکوں، اسکولوں اور کالجوں میں آزاد و بے حجاب غیر محرموں کی بانہوں میں بانہیں ڈال کر گرد و پیش سے بے خبر نہ دُنیا سے شرم نہ خدا کا ڈر، عیاشی کی داد دینا۔ کیا یہی وہ اسباب اور ترقی پسند معاشرہ نہیں جس کی کوکھ سے فحاشی، عیاشی، بدکاری، عصمت فروشی اور بے حیائی جیسی انسانیت سوز اور سماج دشمن برائیوں نے جنم لیا ہے؟

ایسی ترقی کہ باپ اپنی بیٹی، بھائی اپنی بہن اور شوہر اپنی بیوی کی عزت کا لباس، حیا کا پردہ اور غیرت کا آنچل اپنی آنکھوں کے سامنے داغ دار اور چاک ہوتا ہوا دیکھ رہا ہے، بلکہ اپنے ہاتھوں برباد کر رہا ہے اور خود کو مہذب و ترقی یافتہ اور دوسروں کو دقیاوسی خیالات کا حامل تصور کر رہا ہے۔

ترقی کے نام پر اس انسانیت سوز بے پردگی نے انسانی وقار پر ایسا شبنون مارا ہے کہ عفت و پاکدامنی جیسے الفاظ بے معنی ہو کر رہ گئے ہیں۔

وہ قوم جس کی عزت و عظمت کی ضمانت قرآن کریم نے دی تھی، مغربی تہذیب و تمدن کے سیاہ بادل میں اپنی چمک کھو چکی ہے۔ ”نئی روشنی“ نے ان کی وہ ایمانی روح چھین لی ہے جو تہذیبِ حجازی نے انہیں امانت کے طور پر دیا تھا۔

گم ہو گیا مغرب کی سیہ بخت گھٹا میں

تہذیبِ حجازی کا درخشندہ ستارا

(پدر القادری)

## اسلامی پردہ ہی ان برائیوں کا سد باب ہے

معاشرے کی ان برائیوں کا خاتمہ اسی وقت ہو سکتا ہے جب اسلامی طرزِ زندگی اپنائی جائے، اسلامی معاشرے کو گلے سے لگایا جائے۔ اور ستر و حجاب کا ایسا التزام کر لیا جائے جیسا اسلام کا نظریہ ہے۔ کیونکہ جب حسن و جمال، زینت و آرائش اسلامی پردے کا آنچل اپنے چہروں پر ڈال لیں گی تو نہ حسن کی نمائش ہوگی نہ بندگانِ نفس معاشرے کو پراگندہ کر سکیں گے۔ نہ صنفِ نازک بے پردہ نکلے گی، نہ دشمنِ انسان شیطان کو فتنہ پروری کا موقع نصیب ہوگا۔



## پردہ پاکیزگی قلب کا سامان ہے

پردہ نسوانی وقار کا محافظ، طہارت قلب کا داعی اور قلبی پہچان کا سدِ باب بھی ہے کیونکہ یہ بات فطری ہے کہ جب کسی مرد کی نگاہ عورت کے محاسن، زینت و آرائش اور حسن و جمال پر پڑتی ہے تو اس کی جاذبیت اس کے ذہن و دل پر اپنا اثر ضرور چھوڑ جاتی ہے۔ یونہی عورت جسے حدیث صحیح میں نازک شیشیوں سے تعبیر کیا گیا ہے اپنے جنس مقابل کے وجود سے متاثر ہوئے بغیر نہیں رہ سکتی اور تھوڑی سی بے احتیاطی سے یہ نازک شیشیاں چکنا چور ہو سکتی ہیں۔ اس لئے ضروری ہے کہ اجنبیوں کے درمیان پردے کی دیوار حائل رہے۔ حتیٰ کہ کوئی ضروری بات بھی کرنی ہو تو پردے سے۔ قرآن کا ارشاد ہے:-

وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ۖ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۚ

اور اگر تم ان سے کوئی چیز مانگو تو پردے کے باہر سے مانگو۔ اس میں تمہارے اور ان کے دلوں کی زیادہ طہارت اور پاکیزگی ہے۔ (پ ۲۲۔ سورۃ الاحزاب: ۵۳)

مسلمانو! مغربی طرز کی اندھی تقلید نے تمہیں بے راہ روی کے کس موڑ پر لا کھڑا کیا ہے کہ نہ عزت و ناموس کا خیال، نہ ماں باپ کا پاس، نہ دنیا سے شرم، نہ خدا اور رسول کا ڈر۔ آؤ اسلام کے ان اصولوں کو دیکھو۔ اللہ و رسول نے تمہارے عز و وقار، اخلاق و کردار اور عظمت و حرمت کا کتنا خیال رکھا ہے اور کیسے کیسے حفاظتی انتظامات فرمادیا ہے۔

ہم مسلمان ہیں ہمیں انگریزی تہذیب نہیں بلکہ اسلامی معاشرہ چاہئے رسولِ ہاشمی کی پاک تہذیب کی موجودگی میں ہمیں کسی نئی تہذیب کی ضرورت نہیں۔ ہمیں یہ نہیں دیکھنا ہے کہ زمانہ کا تقاضا کیا ہے، ہمیں تو اس کا خیال رکھنا ہے کہ خدا اور رسول کا حکم کیا ہے۔ دنیا کہاں جا رہی ہے ہمیں اس سے کیا غرض ہمیں تو یہ دیکھنا ہے کہ ہمیں کہاں جانا ہے؟

نئی تہذیب کے انڈے ہیں گندے

اٹھا کر پھینک دو باہر گلی میں

اللہ جل جلالہ و رسول اکرم صلی اللہ تعالیٰ علیہ وسلم کے احکام کے آگے کسی سوسائٹی کو خاطر میں لانا مومن کی شان نہیں۔ اللہ تعالیٰ فرماتا ہے:-

وَمَا كَانَ لِمُؤْمِنٍ وَلَا مُمْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۚ

وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلِيلًا مُّبِينًا ۝ (پ ۲۲۔ سورۃ الاحزاب: ۳۶)

مسلمان مرد و عورت کیلئے روا نہیں کہ جب اللہ و رسول کسی معاملے کا فیصلہ فرمادیں تو اس میں ان کا اختیار باقی رہے۔

اور جو اللہ اور رسول کا نافرمان ہے وہ کھلا گمراہ ہے۔



پردہ سے متعلق جس قدر بھی غلط فہمیاں ہیں کہ یہ عورت کو قید و بند کی مصیبت میں گرفتار کرتا ہے اور معاشرتی و تمدنی زندگی میں برابری کا حق نہ دینے کے مترادف ہے۔ وہ سارے الزامات اسلامی پردہ کی وضاحت اور اس کی تشریح سے دور کا بھی واسطہ نہیں رکھتے۔ چنانچہ اسلامی پردے کی تفصیل قرآن مقدس میں یوں ہے:-

وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ ﴿٣١﴾ (پ ۱۸۔ سورۃ النور: ۳۱)

اور اپنی زینت نہ دکھائیں مگر جتنا (چہرہ اور ہتھیلیاں) خود ہی ظاہر ہے اور دوپٹے اپنی گریبانوں پر ڈالی رہیں۔

اور چند آیات کے بعد ارشاد ہے:-

وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ ۖ وَتَوْبُوا إِلَى اللَّهِ

جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ ﴿٣٢﴾ (پ ۱۸۔ سورۃ النور: ۳۲)

اور زمین پر پاؤں نہ ماریں جس سے ان کا چھپا ہوا سنگار معلوم ہو جائے اور سب کے سب اللہ کی طرف توبہ کرو۔

اے مسلمانو! اس امید پر کہ فلاح پاؤ۔

ان آیات سے واضح ہو گیا کہ اسلامی پردہ نہ تو عورت کیلئے قید و بند ہے نہ ہی اس کی ذلت کا سبب۔ بلکہ اسلام پردہ کے ذریعہ عورت کے محاسن، اس کی زینت و آرائش، جس سے فتنے کا اندیشہ ہے اور پاؤں سے لے کر سر تک جو بھی مواضع زینت و آرائش ہیں، اس کی برسر عام نمائش اور زمین پر پاؤں مار کر چلنے سے روکتا ہے جس سے زیوروں کی جھنکار سی ادا پیدا ہو۔

چنانچہ شریعتِ مطہرہ میں عورتوں کیلئے سر کے بالوں کا کوئی حصہ، بازو، کلائی، گلے سے پاؤں کے ٹخنوں کے نیچے تک جسم کا کوئی حصہ غیر محرموں اور کافرہ عورت کے سامنے کھلا رکھنا حرام ہے۔ (فتاویٰ رضویہ، جلد دہم نصف آخر، صفحہ ۱۲۹)

**پردہ کم سے کم کس قدر؟**

دبیز اور گھیر دار کپڑے پہنے، سر سے پاؤں تک جسم ڈھاکے نکلے کہ منہ کی نکلی اور ہتھیلیوں کے سوا، بال، گلا، بازو، کلائی، پیٹ، پنڈلی کچھ ظاہر نہ ہو۔ اگر ان میں سے کوئی بھی ظاہر کر کے نکلتی ہیں تو وہ عورتیں فاسقہ اور ان کے مرد ذیوث ہیں۔ ایسے لوگوں سے بچنا چاہئے۔ (فتاویٰ رضویہ، جلد دہم نصف اول، صفحہ ۲۲۳)

**نقاب**

اگرچہ عورت کا چہرہ ستر عورت میں داخل نہیں مگر جب ضرورتاً باہر نکلنا ہو تو چہرے پر پردہ ڈال لینا ضروری ہے۔ چنانچہ قرآن میں اللہ تعالیٰ کا ارشاد ہے:-

يَا أَيُّهَا النَّبِيُّ قُلْ لِّأَزْوَاجِكَ وَ بَنَاتِكَ وَ نِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيشِهِنَّ<sup>ط</sup>

ذَلِكَ أَذْنَىٰ أَنْ يُعْرِفْنَ فَلَا يُؤْذِينَ<sup>ط</sup> وَ كَانَ اللَّهُ عَفُورًا رَحِيمًا ﴿۵۹﴾ (پ ۲۲۔ سورۃ الاحزاب: ۵۹)

اے نبی! اپنی ازواج، صاحبزادیوں اور مسلمانوں کی عورتوں سے فرمادو کہ اپنے چہرے پر چادر ڈالیں۔ اس سے وہ پہچانی جائیں گی اور ان کو ایذا نہیں دی جائے گی اور اللہ بخشنے والا مہربان ہے۔



اس کا ضابطہ کلیہ یہ ہے کہ نامحرموں سے پردہ مطلقاً واجب اور محرم نسبی سے پردہ نہ کرنا واجب۔ اگر کرے گی گنہگار ہوگی اور محرم غیر نسبی جیسے سسرالی رشتے دار (شوہر کے اصول و فروع) اور دودھ کے رشتے، ان سے پردہ کرنا نہ کرنا دونوں جائز لیکن حالت اور مصلحت کا لحاظ ہوگا، جہاں اندیشہ فتنہ ہو وہاں پردہ واجب ہو جائے گا۔ (فتاویٰ رضویہ، جلد دہم، نصف آخر، صفحہ ۱۲۹)

چنانچہ قرآن میں اس کی تفصیل یوں ہے:-

وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ أَبْنَائِهِنَّ أَوْ بُعُولَتِهِنَّ أَوْ إِخْوَانِهِنَّ أَوْ بَنِي أَخَوَاتِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ الشَّيْعَيْنِ غَيْرِ أُولِي الْأَرْبَابَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَتِ النِّسَاءِ (پ ۱۸۔ سورۃ النور: ۳۱)

اور اپنا سنگھار ظاہر نہ کریں مگر اپنے شوہر یا اپنے باپ دادا یا شوہر کے باپ دادا یا اپنے بیٹوں یا شوہر کے بیٹوں (جو دوسری بیوی سے ہوں) یا اپنے بھائیوں یا بھتیجیوں اور بہن کے بیٹوں یا اپنے مذہب کی عورتوں یا اپنی نوکرانیوں جو ملکیت میں ہوں یا ان بچوں پر جنہیں عورت کی شرم کی چیزوں کی خبر نہ ہو۔

یوں ہی دودھ کے رشتے، مثلاً رضاعی باپ، بھائی وغیرہ کے سوا تمام نامحرموں یعنی جن سے عورت کا نکاح جائز ہے مثلاً دیور، جیٹھ، بہنوئی، خالو، پھوپھا اور خالہ زاد بھائی، ماموں زاد بھائی، چچا زاد بھائی، پھوپھی زاد بھائی، دور کے رشتے کے چچا دادا وغیرہ سب نامحرم ہیں۔ ان سے پردہ فرض سخت فرض ہے خصوصاً ان لوگوں سے جن سے فتنے کا زیادہ اندیشہ ہو جیسے بہنوئی، دیور، جیٹھ وغیرہ کہ حدیث میں آیا ہے:-

الْحَمُّ الْمَوْتِ دیور، جیٹھ موت ہے۔

یقیناً اسلام کے حدود سے تجاوز کر کے ان محرم سے بے پردہ اختلاط کی وجہ سے آج ایسے ایسے دل خراش واقعات رونما ہو رہے ہیں جس سے صرف عورت ہی کی عزت کی نہیں بلکہ انسانیت کی موت ہو رہی ہے، اور نہ تو ان کم عقل عورتوں کو شرم آتی ہے نہ ہی ان کے مردوں کو، کہ انہیں اس طرح بے پردہ ہونے اور ایک دوسرے سے بے تکلف ہونے سے منع کریں اور اسلامی پردہ کے حدود کو برقرار رکھ کر معاشرے میں اپنی ناک کٹنے سے بچا سکیں۔

جس گھر میں نئی تہذیب کے منحوس قدم پہنچ چکے ہیں اس کا تو کچھ کہنا ہی نہیں۔۔۔

شرم نبی خوفِ خدا یہ بھی نہیں وہ بھی نہیں



## پیر سے بھی پردہ فرض ہے

بعض جاہل ناعاقبت اندیش پیروں کا طریقہ ہے کہ وہ بھی بے پردہ عورتوں کو سامنے بٹھا کر ہاتھ میں ہاتھ لے کر مرید کرتے ہیں، مصافحہ کرتے ہیں اور بلا حجاب آنے جانے کی اجازت دیتے ہیں اور پردے کا اہتمام یا ہدایت تک نہیں کرتے بلکہ وہ یہ بھی تاثر دیتے ہیں کہ پیر باپ ہو گیا مریدہ بٹی ہو گئی پھر پردہ کیسا؟ بلکہ بعض منکار تو ان سے ہر طرح کی خدمت لیتے ہیں، حالانکہ یہ سراسر حرام ہے۔ قرآن نے محرموں کے علاوہ سب سے پردہ فرض قرار دیا ہے جس کی تفصیل آپ نے گذشتہ صفحات میں ملاحظہ کیا کہ نسبی، سرالی اور دودھ کے رشتوں سے یہی حرمت ثابت ہوتی ہے۔ اس کے علاوہ پیری، مریدی، استاد و شاگردی کا رشتہ محرم ہونے کیلئے کافی نہیں چنانچہ مریدہ کا پیر سے، شاگردہ کا استاذ سے نکاح جائز ہے لہذا پردہ بھی فرض ہے۔

فتاویٰ رضویہ میں ہے، نبی سے زیادہ پیر و مرشد کون ہے؟ خصوصاً ہمارے حضور پُر نور سید المرسلین صلی اللہ تعالیٰ علیہ وسلم کہ حضور تو تمام جہان کے پیر ہیں اس کے باوجود آپ نے اپنی امتی عورتوں ہی سے نکاح فرمایا۔ بعض جاہلوں کی سمجھ میں نہ آئے تو یہ حقیقت سامنے رکھ لیں کہ حضراتِ شیعین صدیق اکبر و عمر فاروق اعظم رضی اللہ تعالیٰ عنہما حضورِ اقدس صلی اللہ تعالیٰ علیہ وسلم کے سب سے افضل و اکمل مرید تھے۔ اولیاء کرام فرماتے ہیں کہ ”پوری دنیا میں نہ مصطفیٰ (صلی اللہ تعالیٰ علیہ وسلم) جیسے کوئی پیر تھے، نہ ابو بکر صدیق جیسے مرید۔“ وہ جاہلانہ خیال کہ پیری و مریدی کا رشتہ بعینہ رشتہ نسب کی طرح ہے اگر سچ ہو تا تو مریدہ اپنی بٹی ہوتی اور مرید بیٹا۔ پس مریدوں کی بیٹیاں اپنی پوتیاں ہوتیں اور ان سے نکاح حرام ہوتا۔ حالانکہ رسول اللہ صلی اللہ تعالیٰ علیہ وسلم نے صدیق اکبر و فاروق اعظم رضی اللہ تعالیٰ عنہما کی صاحبزادیوں سے نکاح فرمایا۔

مزید واضح ہو کہ آج تک تمام عالم میں جملہ فقہائے مذاہب نے مریدہ کو محرمات سے نہیں گنا۔ اور رشتہ استاد و شاگردی بھی مثل رشتہ پیری و مریدی ہے۔ پیر و استاذ دونوں بجائے باپ مانے جاتے ہیں۔ جبکہ پیری و مریدی بھی خود ایک استاد و شاگردی ہے۔ اگر یہ خیال بالکل ٹھیک ہو تا تو اپنی شاگردہ سے بھی نکاح حرام ہو تا اور بیوی کو پڑھانے سے نکاح جاتا رہتا کیونکہ اب وہ اس کی بیٹی ہو گئی۔ حالانکہ قرآن و حدیث سے زوجہ کو شاگردہ بنانا، اپنی شاگردہ کو نکاح میں لانا دونوں باتیں ثابت ہیں۔“ (فتاویٰ رضویہ، ۵/۱۳-۱۵)

## عورتوں سے مصافحہ حرام ہے

اجنبیہ کے بدن کے کسی بھی حصہ کا چھونا اگرچہ اندیشہ شہوت نہ ہو ہرگز ہرگز جائز نہیں، چہ جائیکہ مصافحہ کیا جائے۔ ہاں اگر بہت زیادہ بوڑھی کہ محل شہوت نہ ہو کہ فتنہ کا اندیشہ نہیں تو مصافحہ جائز ہے۔ (ہدایہ، ۴/۳۵۸) صغیرہ جو غیر مشہرت ہو اسے دیکھنا چھونا مطلقاً جائز ہے کیونکہ یہ محل فتنہ نہیں۔ (ہدایہ، ۴/۳۵۹)



چنانچہ رسول اللہ صلی اللہ تعالیٰ علیہ وسلم لوگوں کو کلمہ پڑھاتے وقت بھی عورتوں سے مصافحہ نہیں فرماتے۔ بلکہ لوگ حاضر خدمت ہوتے اور آپ کے دستِ حق پرست پر بیعت کر کے اسلام کے دامن میں داخل ہو جاتے۔ مگر یہ طریقہ فقط مردوں کے ساتھ تھا۔ خواتین دامنِ اسلام میں داخل ہوتیں اور بیعت کرتیں تو آپ انہیں صرف کلام سے بیعت فرماتے۔ چنانچہ آیت کریمہ شاہد ہے:-

**إِذَا جَاءَكَ الْمُؤْمِنَاتُ يُبَايِعْنَكَ (پ ۲۸- سورة الممتحنة: ۱۲)**

جب مومنات آپ کی خدمت میں بیعت کیلئے آئیں۔

کی تفسیر کرتے ہوئے علامہ جلال الدین سیوطی رحمۃ اللہ تعالیٰ علیہ لکھتے ہیں:-

**فعل ذالك صلى الله تعالى عليه وسلم بالقول ولم يصفح واحدة منهن (تفسیر جلالین شریف، صفحہ ۳۵۸)**

رسول اللہ صلی اللہ تعالیٰ علیہ وسلم نے قول سے بیعت فرمائی اور کسی بھی عورت کا ہاتھ اپنے ہاتھ میں نہ لیا۔

چنانچہ صحیح بخاری میں ائمہ المؤمنین حضرت عائشہ رضی اللہ تعالیٰ عنہا سے روایت ہے:-

**والله ما مست يده يد امرأة قط في المبايعة ما بايعهن الا بقولهم قد بايعتك على ذلك (بخاری، ۴۲۷/۳)**

خدا کی قسم! بیعت میں کبھی بھی رسول اللہ صلی اللہ تعالیٰ علیہ وسلم کا دستِ مبارک کسی عورت کے ہاتھ میں نہیں گیا۔

آپ نے صرف اس قول سے بیعت فرمایا: ”میں نے اس چیز پر تمہاری بیعت کی“۔

مؤطا امام محمد رحمۃ اللہ تعالیٰ علیہ میں روایت ہے۔ امیمہ بنت رقیقہ کہتی ہیں کہ میں چند عورتوں کے ہمراہ آپ کی خدمت میں حاضر ہوئی۔ ہم نے عرض کیا یا رسول اللہ صلی اللہ تعالیٰ علیہ وسلم! لائیے ہم آپ سے بیعت کریں۔ آپ نے فرمایا:-

**اني لاصافح النساء انما قولي لمائة امرأة كقولي لامرأة واحدة (مؤطا امام محمد رحمۃ اللہ تعالیٰ علیہ، صفحہ ۳۹۲)**

میں عورتوں سے مصافحہ نہیں کرتا۔ ایک عورت کی طرح سو عورتوں کیلئے میرا قول ہی کافی ہے۔

تفسیر روح البیان میں ہے کہ آپ نے عورتوں سے جب بیعت لیا اس وقت آپ کے دستِ اقدس اور ان کے ہاتھوں کے درمیان ایک چادر تھی۔ ایک کنارہ آپ کے ہاتھ میں دوسرا عورتوں کے ہاتھ میں تھا تا کہ اجنبیہ کے مساس سے محفوظ رہیں۔ (حاشیہ جلالین، ۳۵۸)

غرض یہ کہ رسولِ کائنات صلی اللہ تعالیٰ علیہ وسلم نے اپنے قول و فعل دونوں سے یہ ہدایت فرمائی کہ اسلام میں اجنبیوں سے ملاپ کا کوئی جواز نہیں۔ اور تعلیم و تبلیغ کے تعلقات سے اسلامی حرمتیں زائل نہیں ہوتیں۔ بلکہ بہر حال اس کا احترام برقرار رہتا ہے۔

## عورت کیلئے سب سے بہتر

یقیناً کوئی شریف زادی یہ گوارہ نہیں کر سکتی کہ کسی غیر کی بے تاب نگاہیں اس کے جسم اور پیکر کی بلائیں لیں یا کسی کا ہاتھ اس کے بدن سے مس ہو، اس کی عفت و عظمت ہی متاعِ حیات ہے۔ اگر اس کی زندگی سے اس عظیم دولت کو چھالیا جائے تو اس کی زندگی کی کوئی قیمت نہیں رہ جاتی۔

حضورِ اقدس صلی اللہ تعالیٰ علیہ وسلم نے خاتونِ جنت حضرت فاطمۃ الزہرہ رضی اللہ تعالیٰ عنہا سے فرمایا، ”عورت کے حق میں سب سے بہتر کیا ہے؟“ تو انہوں نے عرض کیا کہ ”نامحرم شخص اسے نہ دیکھے“۔ آپ نے انہیں گلے سے لگالیا اور فرمایا:۔

ذریۃ بعضہا من بعض او کما ورد

(فتاویٰ رضویہ، جلد دہم، نصف اول، صفحہ ۲۸)



آج جس قدر بے پردگی کے عناصر موجود ہیں وہ شرم و حیا اور غیرت کے فقدان کا نتیجہ ہیں۔ حیائیت کی چیز انسانی معاشرے سے معدوم ہوتی جا رہی ہے۔ حالانکہ شرم و حیا فطرتِ انسانیہ کا وہ عنصر جو قدرت نے ان کے اخلاق کی تعمیر اور عقائد و اعمال کی اصلاح کیلئے ودیعت کی ہے۔ حیاء منقبہ نازک کی وہ صفت ہے جس سے ان کی نسوانی عظمت اور عفت و عصمت کی بقا ہے۔

شرم و حیا انسان کو معزز بناتا ہے۔ ان کا فقدان عزت و عظمت کا جنازہ نکال دیتا ہے۔ چنانچہ پیغمبر اسلام صلی اللہ تعالیٰ علیہ وسلم نے اس کی اہمیت و ضرورت کی طرف توجہ دلائی ہے اور اپنے قول و فعل سے بھی یہی تعلیم دی ہے:-

• نبیؐ میں ابنِ عمرؓ کی روایت ہے کہ رسول اللہ صلی اللہ تعالیٰ علیہ وسلم نے فرمایا:-

إِنَّ الْحَيَاءَ وَالْإِيمَانَ قَرْنَاهُ جَمِيعاً، فَإِذَا رَفَعَ أَحَدُهُمَا رَفَعَ الْآخَرَ (مشکوٰۃ المصابیح، صفحہ ۴۳۲)

حیاء اور ایمان ایک دوسرے کے ساتھی ہیں جب ایک اٹھالیا جاتا ہے تو دوسرا بھی اٹھ جاتا ہے۔

• زید بن طلحہ رضی اللہ تعالیٰ عنہ راوی ہیں کہ رسول اللہ صلی اللہ تعالیٰ علیہ وسلم نے فرمایا:-

أَنَّ لِكُلِّ دِينٍ خَلْقًا وَخَلَقَ الْإِسْلَامَ الْحَيَاءَ (مرقاۃ حاشیہ مشکوٰۃ، صفحہ ۱۲)

ہر مذہب کی ایک خاص صفت ہے اور اسلام کی صفت حیا ہے۔

• حضرت عبد اللہ ابن عمر رضی اللہ تعالیٰ عنہما سے مروی ہے کہ رسول اللہ صلی اللہ تعالیٰ علیہ وسلم ایک انصاری کے قریب سے گزرے جو اپنے بھائی کو نصیحت کر رہا تھا کہ زیادہ حیاء نہ کرو۔ آپ نے فرمایا:-

دَعَا فَاِنَّ الْحَيَاءَ مِنَ الْإِيمَانِ (مشکوٰۃ المصابیح، صفحہ ۴۳۲)

اسے چھوڑ دو کہ حیاء ایمان کا حصہ ہے۔

• عمران بن حصین کی روایت ہے کہ رسول اللہ صلی اللہ تعالیٰ علیہ وسلم نے فرمایا:-

الْحَيَاءُ لَا يَأْتِي إِلَّا بِخَيْرٍ (صحیح البخاری، ۹۰۳/۲)

حیاء بھلائی ہی لاتی ہے۔

دوسری روایت میں ہے:-

الْحَيَاءُ خَيْرٌ كُلِّهِ (موطا امام محمد، صفحہ ۳۹۵)

حیاء کل کی کل بھلائی ہے۔

• حضرت ابو مسعود رضی اللہ تعالیٰ عنہ کی روایت ہے کہ آپ نے فرمایا:-

ان مما ادرك الناس من كلام النبوة الاولى اذا لم تستحي فاصنع ما شئت (صحیح البخاری، ۲/۹۰۴)

اگلی نبوت کا جو کلام لوگوں نے پایا، اس میں سے یہ بھی ہے کہ جب تمہارے پاس حیا نہیں ہے تو جو چاہو کرو۔

بے حیا باش، ہر چہ خواہی کن

چنانچہ صحابہ کرام و صحابیات طیبات کی مبارک زندگیوں پر فرامین رسول اکرم صلی اللہ تعالیٰ علیہ وسلم کی اتنی گہری چھاپ پڑی کہ کوئی عورت بے پردہ نظر نہ آتی۔ وہ معاشرہ عرب جو کچھ دنوں قبل برائیوں کی آماجگاہ بنا ہوا تھا۔ اب خنات و خیرات کا لالہ زار بن گیا تھا۔ عصمت فروشی کی جگہ عزت نفس، بے پردگی کی جگہ حجاب، آوارگی کی جگہ سیکجائی اور بے حیائی کی جگہ حیا داری نے لے لی تھی۔ چنانچہ اُمّ خالد کا یہ ایمان افروز واقعہ صفحہ تاریخ پر آج بھی درخشاں ہے کہ وہ حضور اکرم صلی اللہ تعالیٰ علیہ وسلم کی خدمت میں اپنے چہرے پر نقاب ڈال کر حاضر ہوئیں۔ ان کا بیٹا شہید ہو چکا تھا۔ وہ اسی کے متعلق دریافت کرنے آئی تھیں۔ ایک صحابی نے یہ دیکھ کر تعجب سے کہا ”نقاب اوڑھ کر بیٹے کے بارے میں پوچھنے آئی ہوا“ یہ سن کر اس خاتون نے جواب دیا، ”میرا بیٹا جاتا رہا تو کیا ہوا، میری حیا تو نہیں گئی ہے۔“ (سنن ابوداؤد، ۱/۳۴۲)



فرہنگ آصفیہ، اردو کے ضخیم لغت کے نام سے اردو کا کون پڑھا لکھانا واقف ہے؟ اس کے مصنف اس کے دیباچہ میں اپنے گھر کی آتش زدگی کا حال زار لکھتے ہیں کہ ذکر ۸/ فروری ۱۹۱۲ء کی شب کا ہے اور مصنف کی بیوی اس وقت زچہ خانہ میں تھی:-

جب آدھے گھر کے قریب جل چکا تو اس کے دھوئیں اور آگ کی لپیٹوں نے جھنجھوڑ کر جگایا۔ اتنے میں گھر والوں کو خبر ہوئی، وہ پہلے تو تنہا صحن تک آئی۔ پھر اپنے بچہ کو لینے اندر چلی گئی۔ اُسے گود میں اٹھا کر غسل خانہ میں آکھڑی ہوئی۔ اس وقت آگ لگ جانے کا شور مچ گیا۔ دو چار پاس پڑوس کے آدمی آگئے، ہم نے اپنی گھر والی سے ہر چند کہا کہ دروازے میں آجاؤ۔ مگر یہی جواب ملا کہ غیر مردوں کی آواز آرہی ہے، ہم کیونکر آئیں؟ اس ہٹ سے ہمیں اس وقت بڑا رنج ہوا۔ (دیباچہ فرہنگ آصفیہ، ص ۳، طبع دوم)

خیر! وہ آگ بالآخر کیونکر بجھی اور زچہ اور بچہ کی جان بچنے کی کیا صورت نکلی؟ اس سارے قصے سے اس وقت بحث نہیں۔ ہمارے اور آپ کے کام کی چیز عبارت کے آخری فقرے ہیں۔ خطرہ کوئی معمولی یا دور کا نہیں، بالکل جان پر بنی ہوئی ہے، اپنی جان پر بھی اور بچہ کی جان پر بھی۔ شوہر خود آواز دے کر مردانہ حصہ میں بلارہے ہیں اس پر بھی پردہ نشین خاتون کی عصمت پرستی کا یہ عالم ہے کہ اپنی اور اپنے بچہ کی جان جانا منظور۔ دونوں کا آگ کے شعلوں میں بھسم ہو جانا منظور، لیکن یہ گوارہ نہیں کہ عصمت و حیا کے انتہائی اور اعلیٰ معیار پر کوئی سخیف سی بھی آنچ آنے پائے۔

اسلامی شرافت و عصمت اور شرم و حیا کا یہ واقعہ سچی مسلمان عورتوں کا کردار ہے۔ جل جانا منظور مگر غیر مردوں کی آواز سننا نا منظور۔ اس واقعہ کے پیش نظر آج کل کی ماڈرن عورتوں کا کردار دیکھ کر ایک سچے مسلمان کا دل جل جاتا ہے۔ انہیں عزت و شرافت کی خاطر جل جانا منظور تھا اور انہیں میک اپ کر کے بن ٹھن کر باہر بے پردہ پھر کر جلانا منظور ہے۔

یہ جو آزادی ہے اس سے بھاگ تو

اپنے گھر میں مت لگا یہ آگ تو!

## عورت کی آواز بھی عورت ہے

جس طرح عورت کے جسم، اس کی زینت و آرائش اور اس کے حسن کو چھپانے کا حکم دیا گیا ہے اور اسے دیکھنے کی ممانعت فرمائی گئی ہے اسی طرح اس کی آواز کو بھی چھپانے کا حکم دیا گیا ہے۔ اور مردوں کیلئے اجنبیہ جوان عورت کی آواز اور اس کی گفتگو سننے کی ممانعت فرمائی گئی ہے کیونکہ آواز سے بھی فتنوں کو سر اُبھارنے کا موقع مل سکتا ہے۔

نہ تھا عشق از دیدار خیزد  
بسا کیں حسن از گفتار خیزد

حسن بلائے چشم ہے، نقد بلائے گوش

یہی وجہ ہے کہ اجنبیہ جوان عورت کی آواز سننا ناجائز ہے۔ ہاں جہاں شرعی ضرورت ہو مثلاً گواہی وغیرہ تو سننا جائز ہی نہیں بلکہ کبھی واجب و ضروری ہو جاتا ہے۔ (البرقۃ شرح الطریقہ، صفحہ ۱۱۹۲)

اسی طرح سے ان سے کسی طرح کی گفتگو جائز نہیں حتیٰ کہ نہ چھینک کا جواب دے نہ سلام کرے نہ اس کے سلام کا جواب دے بلکہ دل ہی میں جواب دے یوں ہی عورت کیلئے بھی یہ روا نہیں کہ غیر مردوں سے بات کریں، یا سلام کریں یا اگر وہ سلام کرتے ہیں تو ان کے سلام کا زور سے جواب دیں۔ (البرقۃ شرح الطریقہ، صفحہ ۱۱۳)

فرمانِ رسول ہے:-

الاذنان زناهما الاستماع واللسان زناه الکلام (مشکوٰۃ المصابیح، صفحہ ۲۰)

کانوں کا زنا سننا اور زبان کا زنا گفتگو کرنا ہے۔

یہی وجہ ہے کہ حالتِ نماز میں آگے سے گزرنے والے کو آگاہ کرنے کیلئے مردوں کو حکم دیا کہ سبحان اللہ وغیرہ کہیں مگر عورتوں کو تصفیق یعنی (دائیں ہاتھ کی انگلیوں کو بائیں کی پشت پر مارنے) کا حکم دیا کہ عورت کی آواز فتنہ ہے۔ (نور الایضاح، صفحہ ۹۲)



چنانچہ فرمانِ خداوندی ہے:-

إِنْ اتَّقَيْتُنَّ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا (پ ۲۲۔ سورۃ الاحزاب: ۳۲)

اگر اللہ سے ڈرو تو نزاکت سے بات نہ کرو کہ دل کا روگی کچھ لالچ کرے۔ ہاں اچھی بات کہو۔

اس میں تعلیمِ آداب ہے کہ اگر بضرورت غیر مردوں سے پس پردہ گفتگو کرنی پڑے تو قصد کرو کہ لہجہ میں نزاکت نہ آنے پائے اور بات میں لوچ نہ ہو۔ بات نہایت سادگی سے کی جائے۔ عفت مآب خواتین کیلئے یہی شایانِ شان ہے۔ ضرورت پیش آئے تو دین اور اسلام کی اور نیکی کی تعلیم اور پسند و نصیحت کی بات کرو مگر لہجہ میں نزاکت اور لوچ نہ ہو۔ (خزائن العرفان۔ سورۃ الاحزاب، ص ۱)

چنانچہ عورتوں کا میلاد شریف، ذکرِ شہادت اتنی بلند آواز سے کرنا کہ غیر محرموں تک آواز پہنچے حرام ہے۔

نوازل امام فقیہ ابو الیث میں ہے:-

تغمة العورة عورت عورت کی آواز بھی عورت ہے۔

اسی لئے شریعتِ مطہرہ نے حج کے موقع پر عورتوں کو حکم دیا کہ بلند آواز سے تلبیہ (اَللّٰهُمَّ لَبَّيْكَ) نہیں کہہ سکتی۔ اسی طرح عورتوں کو اذان دینا بھی جائز نہیں۔ کیونکہ عورتوں کی آواز میں مردوں کیلئے جذب و کشش ہے جو فتنہ کا باعث ہے۔

(فتاویٰ رضویہ، جلد دہم آخر، صفحہ ۱۳۷)

آج کل انسان خود تو آزاد رہ کر قلب و نظر کی تسکین کا سامان فراہم کرنا چاہتا ہے۔ مگر اس کی یہ خواہش رہتی ہے کہ میری بیوی پردے میں رہے، خود دوسروں کی عزت و ناموس کو لوٹ کر اپنی عزت و عصمت کی سلامتی کا متنبی رہتا ہے۔ مگر اسے معلوم نہیں کہ قدرت کا قانون جیسی کرنی ویسی بھرنی کے تحت اس کی بھی عزت دوسروں کے ہاتھوں محفوظ نہیں رہتی۔ اگر اپنی عزت کی سلامتی چاہتے ہو تو دوسروں کی عزت کی حفاظت کرنی ہوگی۔ جیسا کہ فرمانِ رسول ہے:-

**عَفُوا تَعَفْ نِسَاءَ كُمْ وَ بَرُوا آبَاءَ كُمْ يَبْرَ كُمْ ابْنَاءَ كُمْ** (البرقہ شرح الطریقہ، ص ۱۱۲۱)

تم خود پاک دامن رہو، تمہاری عورتیں پاک دامن رہیں گی۔ والدین کے فرمانبردار رہو تمہارے بچے فرمانبردار رہیں گے۔ دیلمی میں حضرت علی رضی اللہ تعالیٰ عنہ کی روایت سے فرمانِ رسول منقول ہے:-

**لَا تَزْنُوا، قَتَّذْهَبَ لَذَّةُ نِسَاءَ كُمْ وَعَفُوا تَعَفْ نِسَاءَ كُمْ** ان بنی فلان زَنُوا فزنت نِسَاءَہُمْ (ایضاً) زنا سے بچو، کیونکہ اس سے بیویوں کی لذت ختم ہو جاتی ہے۔ پاک دامن رہو تمہاری عورتیں بھی پاک دامن رہیں گی۔ فلاں قبیلے کے مردوں نے زنا کیا تو ان کی عورتیں بھی بدکار ہو گئیں۔

نزہۃ المجالس سے ایک حکایت نذرِ قارئین ہے جس سے ان احادیث کی حقانیت ظاہر ہو جائے گی۔

ایک نیک فطرت اور پاکباز عورت کا خاوند سنا تھا۔ اس کے گھر میں پانی بھرنے کیلئے ایک آدمی مقرر تھا۔ جو تیس برس سے اس کے گھر آکر پانی بھرا کرتا تھا۔ مگر کبھی اس نے اس باعفت عورت کی طرف آنکھ اٹھا کر بھی نہ دیکھا تھا۔ ایک دن کا ذکر ہے کہ وہ پانی لے کر گھر آیا تو اس باعفت کی کلائیاں پکڑ کر اپنی طرف کھینچا۔ عورت نے کلائیاں چھڑائیں اور اندر بھاگ کر دروازہ بند کر لیا وہ چلا گیا تو اس کا شوہر گھر آیا عورت نے کہا، آج یقیناً آپ سے کوئی گناہ سرزد ہوا ہے۔ شوہر نے کہا، اور تو کوئی گناہ نہیں ہوا، البتہ ایک عورت آج مجھ سے کنگن خریدنے آئی تھی، میں اسکی نازک اور خوبصورت کلائیاں پکڑ کر بے صبر ہو گیا اور اس کی کلائیاں پکڑ کر اسے اپنی طرف کھینچا وہ اپنی کلائیاں چھڑا کر وہاں سے بھاگی۔ نیک عورت نے شوہر کی یہ بات سن کر کہا، ٹھیک ہے اے میرے شوہر! تمہاری اس زیادتی کا بدلہ تمہاری بیوی سے لیا گیا، جیسا کہ تو نے دوسرے کی بیوی کے ساتھ سلوک کیا تمہاری بیوی کے ساتھ ویسا ہی کیا گیا۔

صبح ہوئی تو وہی نوکر اس عورت کے پاس آکر اپنی ناشائستہ حرکت پر نادم ہو کر معافی مانگنے لگا۔ باعفت عورت نے کہا، اس میں حیرت و تصور نہیں میرے ہی شوہر کی نیت بگڑ گئی تھی۔ (عورتوں کی حکایات، صفحہ ۱۷-۱۶)



## لباس اور پردہ

لباس کی وضع و ساخت کی غرض و غایت ستر پوشی اور جسم کا پردہ ہے۔ اور انسان کی فطرت میں بھی ستر پوشی کا جذبہ ابتداء آفرینش ہی سے کار فرما ہے۔ چنانچہ حضرت آدم و حوا علیہما السلام سے جنتی لباس چھن گیا تو آپ دونوں نے انجیر کے پتوں سے اپنی ستر پوشی کا کام لیا تھا۔ (تفسیر نعیمی، جلد ۱، صفحہ ۳۳۰) اور دنیا میں آکر آپ نے سب سے پہلے کپڑا بننے کا کام کیا تھا۔ (ایضاً، صفحہ ۳۳۱)

لباس زینت و آرائش کا ایک بہترین ذریعہ بھی ہے، لباس کے بغیر حسن و جمال کا پیکر بھی بد صورت و بھدا نظر آتا ہے اور اس کی کشش و جاذبیت کا عنصر فنا ہو جاتا ہے۔ اور عمدہ لباس معمولی حسن و جمال کو بھی دل فریب بنا دیتا ہے۔ مگر یہ زینت و آرائش، لباس کا مقصدِ ثانی ہے، لباس کا مقصدِ اول ستر پوشی و پردہ ہے۔ چنانچہ قرآن کریم کا ارشاد ہے:-

يَبْنِيْ اَدَمَ قَدْ اَنْزَلْنَا عَلَيْنِکُمْ لِبَاسًا یُّوَارِیْ سَوَاقِکُمْ وَرِیْشًا ۚ وَلِبَاسُ التَّقْوٰی

ذٰلِکَ خَیْرٌ ۚ ذٰلِکَ مِنْ اٰیٰتِ اللّٰهِ لَعَلَّہُمْ یَذَّکَّرُوْنَ ۝ (پ ۸- سورۃ الاعراف: ۳۶)

اے آدم کی اولاد میں نے تمہاری طرف ایک لباس اتارا جو تمہارے شرم گاہوں کو چھپائے اور ایک وہ جو تمہاری آرائش ہو اور پرہیز گاری کا لباس بھلا، یہ اللہ کی نشانیوں میں سے ہے کہیں وہ نصیحت مانیں۔

اتنا لباس فرض ہے جس سے ستر ہو جائے اور گرمی و سردی کی تکلیف سے بچے۔ اور اس سے زائد جس سے زینت مقصود ہو، اللہ کی دی ہوئی نعمت کا اظہار کیا جائے مستحب ہے۔ (بہار شریعت، ۳۸/۱۶)

جن اعضاء کا چھپانا فرض ہے ان کو عورت (شرمگاہ) کہتے ہیں۔ (بہار شریعت، ۳۸/۱۶) مرد کیلئے ناف کے نیچے سے گھٹنے تک عورت ہے۔ اس میں سے کسی حصے کا بلا ضرورت شرعیہ و طبیعیہ کھولنا جائز نہیں۔ یعنی قضائے حاجت، جماع اور علاج کے سوا کسی وقت بھی ران وغیرہ کا بے پردہ کرنا حرام ہے۔ آج کل لوگوں میں صرف جاگھیر پہننے کا جو رواج انگریزوں سے آگیا ہے جس سے ران کے اکثر حصے کھلے رہتے ہیں، یونہی دھوتی جس سے چلنے میں ران کھل جاتے ہیں، حرام ہے۔ کیونکہ ران کا چھپانا فرض ہے۔

❖ حضرت جبریل کی روایت ہے، رسول اللہ صلی اللہ تعالیٰ علیہ وسلم نے فرمایا:-

اما علمت ان الفخذ عورة (مشکوٰۃ المصابیح، ۲/۲۲۹)

کیا تجھے معلوم نہیں، ران شرم گاہ ہے۔

❖ حضرت علی راوی ہیں کہ رسول اللہ صلی اللہ تعالیٰ علیہ وسلم نے ان سے فرمایا:-

یا علی لا تبرز فخذك ولا تنظر الى فخذ حى ولا میت (مشکوٰۃ سنن ابوداؤد)

اے علی! اپنا ران نہ ظاہر کرو اور نہ کسی زندہ یا مردہ کا ران دیکھو۔

❖ محمد بن جحش کی روایت ہے کہ رسول اللہ صلی اللہ تعالیٰ علیہ وسلم معمر کے پاس سے گزرے اور اس کے ران کھلے ہوئے تھے، تو آپ نے فرمایا:-

یا معمر غط فخذيك فان الفخذ عورة (مشکوٰۃ المصابیح، ۲/۲۲۹)

اے معمر! اپنے رانوں کو چھپاؤ کیونکہ ران عورت ہے۔

عورتوں کیلئے سر کے بال سے ہیر کے ناخن تک ہر عضو بدن عورت (شرمگاہ) ہے۔ اجنبی مرد یا کافر مرد و عورت کے سامنے کسی بھی حصے کا یا بالوں کا ظاہر کرنا جائز نہیں۔ اللہ تعالیٰ فرماتا ہے:-

وَلَا يُبْدِيْنَ زِيْنَتَهُنَّ اِلَّا مَا ظَهَرَ مِنْهَا (پ ۱۸۔ سورۃ النور: ۳۱)

اور نہ ظاہر کریں اپنا سنگھار مگر جو خود ہی ظاہر ہے یعنی چہرہ اور ہتھیلیاں۔



چنانچہ حضرت عائشہ صدیقہ رضی اللہ تعالیٰ عنہا کی روایت ہے کہ ان کی بہن اسماء بنت ابوبکر رسول اللہ صلی اللہ تعالیٰ علیہ وسلم کی خدمت میں باریک لباس پہنے حاضر ہوئیں تو آپ نے اپنا رخ مبارک پھیر لیا۔ اور فرمایا:-

**يا اسماء ان المرأة اذا بلغت المحيض لن يصلح ان يرى منها**

**الا هذا وهذا و اشار الى وجهه و كفيه (مشکوٰۃ المصابیح، ۲/۳۷۷)**

اے اسماء! جب عورت بلوغ کے قریب پہنچ جائے تو یہ جائز نہیں کہ اس کے اور اس کے سوا اس کے بدن کا کوئی بھی حصہ نظر آئے، آپ نے چہرہ اور ہتھیلیوں کی طرف اشارہ کیا۔

اس حدیث سے جہاں یہ بات ثابت ہوئی کہ چہرہ اور ہتھیلیوں کے سوا عورت کا تمام بدن عورت (شرمگاہ) ہے، وہیں یہ بات بھی معلوم ہو گئی کہ سالی اور بہنوئی کے درمیان پردہ فرض ہے کیونکہ حضرت اسماء بنت ابوبکر ام المومنین حضرت عائشہ کی بہن اور رسول کائنات صلی اللہ تعالیٰ علیہ وسلم کی سالی ہوئیں جسے آپ نے باریک لباس میں دیکھ کر منہ پھیر لیا تا کہ غیر محرم کا ستر نہ دیکھیں۔

ستر و حجاب کا مطلب یہ ہے کہ ان حصوں پر جن کا چھپانا فرض ہے، ایسے کپڑے ہوں جن سے نہ بدن کی سفیدی چمکے نہ بالوں کی سیاہی نظر آئے نیز لباس اتنا چست بھی نہ ہو کہ اعضائے جسم کی ساخت اور ابھار چھٹھا دکھائی دے جیسے پلاؤز وغیرہ۔ آج کل فیشن ایبل لباس جس میں جسم کے اکثر حصے بازو، کمر، گردن اور سینے کے اکثر حصے کھلے رہتے ہیں اور صنفِ نازک کے حسن کی نمائش ہوتی ہے ایسے لباس پہننا خدا کے غضب کو دعوت دینا ہے۔ خدا ایسی بے حیائی سے اسلامی شہزادیوں کو محفوظ رکھے۔ آمین

مغربی تہذیب نے ناز و انداز اور لباس میں ایسے گھٹاؤنے وضع پیدا کیا ہے کہ لباس کا مقصد ہی فوت ہو کر رہ گیا ہے۔ بہت سی خواتین لباس پہن کر بھی نگلی رہتی ہیں۔ اس نئی روشنی کے چکر میں ڈال کر شیطان نے انسانوں سے روزِ اول کی رُسوائی کا اچھی طرح انتقام لیا ہے۔ اس دشمنِ انسانیت نے ایسا رُسوا کیا ہے کہ اپنے اور بیگانوں میں یہ انسان اپنی بے حیائی کا مظاہرہ کرتا پھر رہا ہے۔ جنت میں تو اس نے حضرت آدم و حوا علیہما السلام کے لباس اُتروا دیا تھا۔ اور آج دنیا میں اس کی اولاد کو تنکا کر رہا ہے۔ لیکن کوئی اس دشمن کو پہنچانے تو؟ قرآن نے خبردار کر دیا ہے:-

**إِنَّ الشَّيْطَانَ لِلْإِنْسَانِ عَدُوٌّ مُّبِينٌ (پ ۱۲۔ سورۃ یوسف: ۵)**

بے شک شیطان انسان کا کھلا ہوا دشمن ہے۔

آہ مسلمانو! ہم نے ایسے کھلے دشمن کو نہیں پہچانا۔ ہم اس کے بہکاوے میں آکر اسلامی طرز، اسلامی لباس اور اسلامی تہذیب کو خیر باد کہہ رہے ہیں اور ان کی اتباع و پیروی کر رہے ہیں، ان کا طریقہ اپنا رہے ہیں، جو ہمارے دین کے دشمن، ہماری تہذیب کے دشمن، ہمارے خدا اور رسول کے دشمن، ہماری اصلاح کے دشمن ہماری کامیابی کے دشمن، ہماری تاریخ کے دشمن ہیں مغرب کے یہ سیاہ بادل اسلامی چاندنی کو اپنے دامن میں ہمیشہ کیلئے دفن کر دینا چاہتے ہیں۔

لوگو! یہ دنیا والے ہمیں شیطان کی پیروی کا درس دیتے ہیں، اور ہمارا رب کتاب و امہدیان ہے کہ ہمیں اس دشمن سے بچنے کی بار بار تاکید فرماتا ہے:-

يٰۤاٰدَمُ لَا يَفْتِنَنَّكَ الشَّيْطٰنُ كَمَا اَخْرَجَ اٰبَوٰنَكَ مِنَ الْجَنَّةِ يَنْزِعُ عَنْهُمَا لِبَاسَهُمَا لِيُرِيَهُمَا سَوْآتِهِمَا ۚ اِنَّهٗ يَرٰكُمْ هُوَ وَقَبِيْلُهُ مِنْ حَيْثُ لَا تَرَوْنَهُمْ ۚ اِنَّا جَعَلْنَا الشَّيَاطِيْنَ اَوْلِيَا۟ءَ لِلَّذِيْنَ لَا يُؤْمِنُوْنَ ۝ (پ ۸۔ سورۃ الاعراف: ۲۷)

اے آدم کی اولاد! کہیں شیطان تمہیں گمراہ نہ کر دے جیسا کہ اس نے تمہارے ماں باپ کو جنت سے لباس اتار کر نکالا تھا کہ ان کی شرمگاہیں نظر آئیں۔ وہ اور اس کا لشکر تمہیں ایسی جگہ سے دیکھ رہے ہیں کہ تم انہیں نہیں دیکھ سکتے۔ میں نے شیطان کو ان لوگوں کا دوست بنایا ہے جو ایمان والے نہیں۔

یقیناً جس شیطان نے حضرت آدم و حوا عَلٰی نَبِيْنَا وَعَلَيْهِمَا السَّلَام کا لباس چھینا تھا، آج اسی نے مغربی تہذیب کے دام فریب میں پھنسا کر ہمیں بھی عریاں کر دیا ہے۔



آج اکثر عورتیں باریک لباس پہن کر یا نیم عریاں ہو کر نکلتی ہیں، انھیں عورتوں کے متعلق اللہ کے محبوب دانائے غیوب صلی اللہ تعالیٰ علیہ وسلم نے ارشاد فرمایا۔

صَنَفَانِ مِنَ أَهْلِ النَّارِ لَمْ أَرَهُمَا قَوْمٌ مَعَهُمْ سِيَاطٌ كَأَذْنَابِ الْبَقَرِ يَضْرِبُونَ النَّاسَ وَنِسَاءٌ كَاسِيَاتٌ عَارِيَاتٌ مُمِيلَاتٌ مَائِلَاتٌ رُؤُوسُهُنَّ كَأَسْنِمَةِ الْبُخْتِ الْمَائِلَةِ لَا يَدْخُلْنَ الْجَنَّةَ وَلَا يَجِدْنَ رِيحَهَا وَإِنْ رِيحُهَا لَتَوَجَدَ مِنْ مَسِيرَةٍ كَذَا كَذَا (صحیح مسلم شریف، ۲/۲۰۵)

دو طرح کے جہنمی ایسے ہیں جنہیں میں نے نہیں دیکھا ایک وہ لوگ ہوں گے جن کے ہاتھوں میں گائے کی دم جیسے کوڑے ہوں گے جن سے وہ لوگوں کو ماریں گے۔ دوسری قسم وہ عورتیں جو لباس پہنی ہوئی مگر نکلی، دوسروں کو مائل کرنے والی خود دوسروں کی جانب مائل ہونے والی ان کے سر بختی اونٹوں کے کوہان جیسے منکبتے ہوں گے۔ وہ نہ جنت میں جائیں گے، اس کی خوشبو پائیں گے جبکہ اس کی خوشبو اتنی اتنی مسافت سے محسوس کی جائے گی۔

یعنی وہ عورتیں ایسی ہوں گی جو اللہ تعالیٰ کی دی ہوئی نعمتیں پہنیں گی اس کے باوجود نکلی رہیں گی کہ بدن کے کچھ حصے چھپائیں گی کچھ کھلا رکھیں گی۔ یا اتنے باریک کپڑے پہنیں گی رنگت صاف نظر آئے گی۔ اور اترا اترا کر، منکب منکب کر چلیں گی اور لباس اتنے تنگ اور چست رہیں گے کہ ہر عضو کی ساخت اور اس کے نشیب و فراز ایسے ظاہر اور نمایاں ہوں گے جیسے بغیر لباس کے۔

آج اگر گرد و پیش کا جائزہ لیا جائے تو غیب کی خبر جو رسولِ ہاشمی نے چودہ سو سال قبل دی تھی، حرف بحرف صحیح نظر آتی ہے۔ اس نئی تہذیب و تعلیم کے شر سے آج توے "فیصد خواتین اسی عریانیت کی شکار ہیں۔ لباس و انداز میں فحاشی بے حیائی و عریانی نظر آئے گی۔ عورتوں کو جہنم میں لے جانے والے اور جنت کی خوشبو بھی ان پر حرام کرنے والے یہی اسباب ہیں۔

اے اسلام کی شہزادیو! کبھی تم نے ٹھنڈے دل سے سوچنے کی کوشش بھی کی ہے کہ تم نے اس عریانیت کا لباس، قلبی فاحشاؤں کے انداز و اطوار اور مغربی تہذیب کی طرز زندگی اپنا کر نہ صرف دنیا میں اپنی عزت و عظمت کا چراغ گل کیا ہے بلکہ آخرت میں اپنے لئے دردناک عذاب کا سامان کر لیا ہے اور اپنے لیے جنت کو ایسا حرام کر لیا ہے کہ اس کی خوشبو تک بھی میسر نہ ہوگی۔

ہائے اسلام کی شہزادیو! ایک زمانہ وہ بھی تھا کہ تمہارے حسن کی لہک جھلک دیکھنے کیلئے بادِ صبا کے جھونکے بھی ترس جاتے تھے  
آج تیرا دیدار اتنا بے قیمت ہو گیا ہے کہ تیرے جسم کی نمائش گلی کوچوں، بازاروں اور پارکوں میں آزادانہ ہو رہی ہے،  
کل تیری عفت و عصمت کی قسم تاریخِ عالم نے کھائی تھی، تمہاری عصمت کی حفاظت کیلئے محمد بن قاسم کی تلوار ساحلِ سندھ میں  
عصمت کے لٹیروں کی گردنوں پر چمک رہی تھی۔ آج تمہاری تعلیم و تہذیب اور تمہاری نئی سوسائٹی نے تمہاری عزت کو چند ٹکڑوں کا  
بھی نہیں رہنے دیا ہے کیا اسی کا نام ترقی ہے، یہی تعلیم کا مقصد ہے، اسی کو تہذیب کہتے ہیں، کیا یہی اسلامی خواتین کی شان ہے؟  
اسلام یہ نہیں کہتا کہ گھروں میں بند رہو، مگر جب نکلو تو اپنے قیمتی سرمایہ کیلئے حفاظتی انتظامات کر لو۔ اپنے انگ کو کپڑے میں  
چھپا لو تاکہ تمہاری دولتِ حسن و عصمت پر کسی اوباش لٹیروں کی للچائی نگاہیں نہ پڑ سکیں اور تمہارے نسوانی وقار کو ٹھیس نہ پہنچے۔



گذشتہ صفحات میں آپ نے پڑھا کہ لباس کا مقصد شرم کی جگہوں کا پردہ اور بدن کا ستر ہے۔ اگر انسان لباس میں بھی نگار ہے تو وہ لباس نہیں کہلا سکتا۔ لہذا اتنے باریک کپڑے جن سے بدن کی سفیدی اور بالوں کی سیاہی چمکے ان سے ستر عورت نہیں ہو سکتا۔ عورتوں کو ایسا لباس پہننا حرام، حرام، حرام بد انجام ہے۔ موجودہ زمانے کی خواتین کا فیشن ہی یہی ہو گیا ہے کہ باریک سے باریک کپڑے زیب تن کریں اور اس کا دھن ایسا سوار ہوا ہے کہ شرم و حیا اور ستر و حجاب کی فکر سے یکسر بیگانہ ہو گئی ہیں۔ اُمہات المؤمنین خاتونِ جنت، صحابیات، صالحات کی پیروی کے بجائے طوائفوں، فلمی اداکاروں اور مغربی فاحشاؤں کی طرزِ روش کو اپنا مقصدِ زندگی بنالیا ہے۔ رسولِ گرامی کا فرمان ابھی آپ نے ملاحظہ فرمایا کہ ایسی عورتیں جنت کی خوشبو بھی نہیں پائیں گی۔ باریک لباس سے آپ کی ناراضگی ملاحظہ ہو:-

○ حضرت عائشہ صدیقہ رضی اللہ تعالیٰ عنہا روایت کرتی ہیں کہ میری بہن اسماء بنت ابوبکر باریک لباس پہن کر آئیں، آپ نے اپنا رخ مبارک پھیر لیا اور فرمایا:-

يا اسماء ان المرأة اذا بلغت المحيض لن يصلح ان يرى منها

الا هذا وهذا و اشار الى وجهه و كفيه (سنن ابوداؤد، مشکوٰۃ، ۳۷۷/۲)

اے اسماء! جب عورت بلوغ کے قریب پہنچ جائے تو یہ جائز نہیں کہ اس کے اور اس کے سوا اس کے بدن کا کوئی بھی حصہ نظر آئے، آپ نے چہرہ اور ہتھیلیوں کی طرف اشارہ کیا۔

○ حضرت علقمہ رضی اللہ تعالیٰ عنہ اپنی ماں سے روایت کرتے ہیں:-

دخلت حفصة بنت عبد الرحمن على عائشة وعليها خمار رقيق

فشقته عائشة و كستها خمارا كثيفا (سنن ابوداؤد، مشکوٰۃ، ۳۷۷/۲)

حضرت حفصہ بنت عبد الرحمن حضرت عائشہ صدیقہ کی خدمت میں باریک دوپٹہ اوڑھے ہوئے آئیں۔

حضرت عائشہ نے اسے پھاڑ دیا اور مونے کپڑے کا دوپٹہ اوڑھا دیا۔

## باریک کپڑے کے نیچے موٹا کپڑا ہو تو ہرج نہیں

باریک ملبوسات کی حرمت کی اصل وجہ بے ستری اور بے پردگی ہے، اسلام اسی بے پردگی و بے حیائی کا خاتمہ کرنا چاہتا ہے۔ یہی وجہ ہے کہ اسلام کے وسیع دامن میں اس کی وسعت موجود ہے کہ اگر لباس باریک ہو تو اس کے ساتھ کوئی موٹا کپڑا پہن لینے سے حرمت اصلاً ختم ہو جاتی ہے۔ چنانچہ حضرت وحید بن خلیفہ رضی اللہ تعالیٰ عنہ کہتے ہیں کہ رسول اللہ صلی اللہ تعالیٰ علیہ وسلم کی خدمت میں کچھ قبلی (ایک قسم کا باریک کپڑا) لائے گئے اس میں سے ایک کپڑا آپ نے مجھے بھی عنایت فرما کر ارشاد فرمایا:۔

اصدعها صدعين فاقطع احدهما قميصا واعط الآخر امراتك تختمر به فلما

ادبر قال وامرا امراتك ان تجعل تحتہ ثوبا لا يصفها (سنن ابوداؤد، ۲/۲۱۴)

اس کے دو ٹکڑے کر کے ایک قمیص بنالینا اور دوسرا ٹکڑا اپنی بیوی کو دے دینا کہ وہ اسے دوپٹہ بنالے۔ جب وہ لوٹنے لگے تو آپ نے مزید فرمایا کہ اپنی بیوی کو حکم دینا کہ اس کے نیچے کوئی دوسرا کپڑا رکھ لے تاکہ اس کا بدن ظاہر نہ ہو۔

حاصل کلام یہ ہے کہ مذہب اسلام ایسا نظریہ لباس پیش کرتا ہے جس کا مقصد معاشرہ و سماج کی اصلاح، مرد و زن کی عزت و عصمت کا تحفظ اور اجتماعی زندگی کی متوقع آلودگیوں سے ترکیہ و طہارت ہے۔

اسلام ایسا لباس عطا کرتا ہے جس میں مرد و زن یکسر دو صنف متضاد کی حیثیت سے نمایاں رہیں۔ ایک کی سلامتی اس کے چند اعضاء کے ملبوس رہنے میں بھی ہے۔ مگر دوسرے کے تحفظ کیلئے مکمل ستر و حجاب ضروری ہے۔ ایک سر اپنا ناز و انداز کا مجسمہ جسے کسی بھی صورت میں غیروں کے سامنے بے نقاب دیکھنا اسلام گوارہ نہیں کرتا۔ دوسرا اس کی ضروریات زندگی اور اقتصادی استواری کیلئے جدوجہد کرنے والا اس میں جفاکشی کا عنصر فراوانی سے موجود اسے اتنے ستر و حجاب کا پابند بنانا خلاف عقل ہے، محض محدود اعضاء کا ستر کافی ہے۔

لہذا ہر ایک کیلئے ضروری قرار دیا گیا کہ نہ عورت مرد بننے کی کوشش کرے نہ مرد نسوانی وضع اختیار کرے۔

ہر صنف اپنے اپنے دائرے میں رہے۔



آج ترقی یافتہ اور تعلیم یافتہ طبقہ اس مرض کا زیادہ شکار نظر آتا ہے کہ عورتیں مردانی لباس پہن کر خود کو دنیا کی سب سے عظیم تر تعلیم یافتہ اور ترقی یافتہ سمجھتی ہیں۔ ایسی عورتوں اور مردوں پر رسول کائنات صلی اللہ تعالیٰ علیہ وسلم نے لعنت فرمائی ہے:-

○ حضرت عبداللہ بن عباس رضی اللہ تعالیٰ عنہما کی روایت ہے:-

لَعْنُ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ الْمُخَنَّثِينَ مِنَ الرِّجَالِ وَالْمُتَرَجِّلَاتِ مِنَ النِّسَاءِ

رسول اللہ صلی اللہ تعالیٰ علیہ وسلم نے عورت بننے والے مردوں اور مرد بننے والی عورتوں پر لعنت بھیجی ہے۔

○ دوسری روایت میں ہے:-

لَعْنُ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ الْمُتَشَبِهِينَ مِنَ الرِّجَالِ بِالنِّسَاءِ

وَالْمُتَشَبِهَاتِ مِنَ النِّسَاءِ بِالرِّجَالِ (ریاض الصالحین بحوالہ بخاری، صفحہ ۲۲۵)

رسول اللہ صلی اللہ تعالیٰ علیہ وسلم نے عورتوں سے مشابہت اختیار کرنے والے مردوں اور

مردوں سے مشابہت کرنے والی عورتوں پر لعنت بھیجی ہے۔

○ حضرت ابو ہریرہ رضی اللہ تعالیٰ عنہ فرماتے ہیں:-

لَعْنُ رَسُولِ اللَّهِ ﷺ الرَّجُلَ يَلْبِسُ لِبْسَةَ الْمَرْأَةِ وَالْمَرْأَةَ تَلْبِسُ لِبْسَةَ الرَّجُلِ (سنن ابوداؤد، ۲/۲۱۲)

رسول اللہ صلی اللہ تعالیٰ علیہ وسلم نے اس مرد پر جو عورتوں کا لباس پہنے اور اس عورت پر جو مردوں کا لباس اختیار کرے لعنت بھیجی ہے۔

مردوں کی مشابہت سے احتراز کیلئے دوپٹوں میں بھی اس احتیاط کا حکم فرمایا۔

○ حضرت ام سلمہ رضی اللہ تعالیٰ عنہا راوی ہیں:-

ان النبي صلى الله تعالى عليه وسلم دخل عليها وهي تختمر فقال لية لا ليتين (سنن ابوداؤد، ۲/۲۱۳)

نبی صلی اللہ تعالیٰ علیہ وسلم ان کے پاس تشریف لائے اور یہ دوپٹہ اوڑھ رہی تھیں آپ نے فرمایا کہ ایک ہی پیچ دو، دو پیچ مت دو۔

وجہ یہ تھی کہ اس میں مردوں کے عمامے کی مشابہت نہ ہو جائے۔

مذہب اسلام کے اس نظریہ لباس میں، لباس کی جو کیفیت اور اس کا جو مقصد واضح کیا گیا ہے، اس کے تناظر میں

اسلامی لباس میں عزت و عظمت، عفت و عصمت اور انسانی وقار کی نمایاں تصویر دیکھی جاسکتی ہے۔

لباس کا اصل مقصد چونکہ ستر پوشی ہے اور یہ شلوار سے زیادہ ساڑی میں نہیں ہے۔ کیونکہ ساڑی میں بے پردگی کا امکان باقی رہتا ہے، چنانچہ رسول کائنات صلی اللہ تعالیٰ علیہ وسلم نے پاجامہ پہننے والی عورتوں کیلئے دعا فرمائی ہے۔ منقول ہے کہ ایک بار آپ کہیں تشریف لیے جارہے تھے راستے میں ایک عورت کا پاؤں پھسلا اور وہ گر پڑی۔ آپ نے اپنا روئے مبارک اس طرف سے پھیر لیا۔ صحابہ نے عرض کیا ”حضور وہ پاجامہ پہنے ہوئے ہے۔“ (المفروض، ۱۳/۳)

آپ نے ارشاد فرمایا:-

اللهم اغفر للمتسرولات من امتی یا ایہا الناس اتخذوا السر او یلات فانہا

من استر ثیابکم وخصوصاً من نساءکم (فتاویٰ رضویہ، جلد دہم نصف اول، ۸۴)

اے اللہ میری امت کی پاجامہ پہننے والی عورتوں کو بخش دے۔ اے لوگو! پاجامہ پہنو کہ تمہارے دیگر کپڑوں کی نسبت اس میں ستر پوشی زیادہ ہے۔ خصوصاً تمہاری عورتوں کیلئے۔

اس کی وجہ ظاہر ہے کہ گر جانے سے بھی پاجامہ میں بے پردگی نہیں ہوتی۔ جبکہ ساڑی میں بے پردگی کا پورا خدشہ رہتا ہے اور پاجامہ پسندیدہ و مسنون لباس بھی ہے۔

عالتگیری میں ہے، پاجامہ پہننا سنت ہے اور اس میں عورتوں اور مردوں کیلئے تمام کپڑوں سے زیادہ ستر اور پردہ ہے۔ (ایضاً)



**آنکھیں زباں نہیں ہیں، مگر -----**

**نگاہیں نیچی رکھو**

آنکھیں برائیوں کا راستہ ہیں جن برائیوں سے معاشرے کو پاک کرنے کا اسلام نے بیڑا اٹھایا ہے وہ برائیاں اسی نظر کے چور دروازے سے داخل ہوتی ہیں۔ نگاہ دیکھتی ہے تو دل کا میلان ہوتا ہے۔ پھر انسان وہ کر گزرتا ہے جو نہیں کرنا چاہئے۔ سچ ہے ”مشنیدہ کے بود سانس دیدہ“ دیکھی ہوئی باتوں پر انسان زیادہ جانتا ہے۔ اس لئے اسلام نے برائیوں کے خاتمہ کیلئے لباس و پردہ، ستر و حجاب کے ساتھ ساتھ ظاہر نظر کے پر بھی کترے ہیں تاکہ نہ یہ آتشیں چمن کی طرف پرواز کرے گا نہ عفت و عصمت خاکستر ہوں گے نہ نگاہیں چار ہوں گی نہ دلوں کی دنیا میں مل چل پچے گی۔ نہ حسن کا دیدار ہو گا نہ من پاپی بنے گا۔ اس لئے طرح طرح سے پست نگاہی اور آنکھوں کی حفاظت کیلئے ترغیب اور تاکید کی گئی اور حدودِ نظر کو تجاوز کرنے سے ڈرایا اور دھمکایا گیا۔ ارشادِ ربانی ہے:-

**قُلْ لِّلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ۚ ذَٰلِكَ أَرَادَ كُنِيَ لَهُمْ ۚ إِنَّ اللَّهَ خَبِيرٌ بِمَا يَصْنَعُونَ**  
مسلمان مردوں سے فرمادو کہ اپنی نگاہیں نیچی رکھیں اور اپنی شرمگاہوں کی حفاظت کریں۔ یہ ان کیلئے بہت ستمرا ہے  
بیشک اللہ کو ان کے کاموں کی خبر ہے۔ (پ ۱۸۔ سورۃ النور: ۳۰)

**إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا** (پ ۱۵۔ سورۃ الاسراء: ۳۶)  
بے شک کان، آنکھ، دل سب سے باز پرس ہوگی۔

ایک جگہ یوں ارشاد ہے:-

**يَعْلَمُ خَائِطَةَ الْإِبْرَةِ وَمَا تَخْفَى الصُّدُورُ** (پ ۲۲۔ سورۃ المؤمن: ۱۹)

اللہ جانتا ہے نگاہوں کی چوری کو اور دلوں میں چھپی باتوں کو۔

رسولِ اکرم صلی اللہ تعالیٰ علیہ وسلم کا ارشاد ہے:-

**لَا يَنْظُرُ الرَّجُلُ إِلَى عَوْرَةِ الرَّجُلِ وَلَا الْمَرْأَةُ إِلَى عَوْرَةِ الْمَرْأَةِ وَلَا يَفْضِي الرَّجُلُ**

**إِلَى الرَّجُلِ فِي ثَوْبٍ وَلَا تَفْضِي الْمَرْءُ إِلَى الْمَرْءِ فِي الثَّوْبِ الْوَاحِدِ** (مسلم شریف، ۲/۳۳۸)

نہ مرد مرد کی شرم گاہ کو دیکھے، نہ عورت عورت کی شرم گاہ کو۔ اور نہ مرد مرد کے ساتھ ایک کپڑے میں لیٹے نہ عورت عورت کے ساتھ۔

اس زمانے میں اجنبیہ کا چہرہ بھی دیکھنا جائز نہیں۔ ہاں گواہ یا قاضی کیلئے اور اس شخص کیلئے جو اس سے نکاح کا ارادہ رکھتا ہو جائز ہے۔ (فتاویٰ رضویہ، دہم نصف آخر، ۷/۱۰) اس کے علاوہ کسی غیر محرم کیلئے قطعی جائز نہیں۔ اگر اچانک نظر پڑ جائے تو فوراً ہٹالے۔ چنانچہ صحیح مسلم شریف میں حضرت جریر بن عبد اللہ رضی اللہ تعالیٰ عنہما کی روایت منقول ہے:-

سالت رسول اللہ صلی اللہ تعالیٰ علیہ وسلم عن نظر الفجاءة فامرني ان اصرف بصری (مشکوٰۃ المصابیح، صفحہ ۲۶۸) میں نے رسول اللہ صلی اللہ تعالیٰ علیہ وسلم سے اچانک نظر پڑنے کے متعلق سوال کیا تو آپ نے حکم دیا کہ نظر پھیر لوں۔ مسند امام احمد، ترمذی، ابو داؤد، اور دارمی نے حضرت بریدہ رضی اللہ تعالیٰ عنہ کی روایت نقل کی کہ رسول اللہ صلی اللہ تعالیٰ علیہ وسلم نے حضرت علی رضی اللہ تعالیٰ عنہ سے فرمایا:-

يا علي لا تتبع النظرة النظرة فان لك الاولى وليست لك الاخرة (مشکوٰۃ المصابیح، صفحہ ۲۶۹) اے علی! ایک نظر کے بعد دوسری نظر نہ دیکھو پہلی نظر (بے ارادہ) تو معاف ہے مگر دوبارہ دیکھنے کی اجازت نہیں ہے۔ معلوم ہوا کہ نظر ثانی جائز نہیں کیونکہ اس میں ارادہ اور خواہش کا دخل ہے۔ اس لئے اس سے احتراز واجب ضروری ہے۔

### ابلیس کا زہر آلود تیرا

آنکھیں دل کا راستہ ہیں۔ جو چیز آنکھ دیکھتی ہے وہی دل میں اترتی ہے۔ اسی لئے ابلیس نظروں کو بہکا تا رہتا ہے تاکہ جب نگاہ بھٹکے گی تو قدم کو لغزش کھانے میں دیر نہیں لگے گی۔ چنانچہ حضرت عبد اللہ ابن مسعود رضی اللہ تعالیٰ عنہ سے مرفوعاً حدیث قدسی مروی ہے کہ اللہ تعالیٰ نے فرمایا:-

النظرة سهم مسموم من سهام ابليس من تر كها من مخافتى ابدلته ايمانا يجد حلاوته في قبله نظر ابليس کا ایک زہر آلود تیرا ہے۔ جو میرے خوف سے اسے چھوڑ دیتا ہے اسے اس کے بدلے ایسا ایمان عطا کرتا ہوں جس کی مٹھاس وہ اپنے دل میں پاتا ہے۔ (طبرانی و حاکم۔ البرق، صفحہ ۱۱۹)



ایک جانب شریعت نے آوارہ نگاہی پر لعنت و ملامت کی ہے تو دوسری جانب نظر کی حفاظت کو عبادت قرار دیا ہے۔  
بیہقی کی روایت ہے رسول اکرم صلی اللہ تعالیٰ علیہ وسلم نے فرمایا:-

لَعْنَةُ اللَّهِ النَّاطِرِ وَالْمَنْظُورِ إِلَيْهَا (مشکوٰۃ المصابیح، ص ۲۷۰)

دیکھنے والے مرد اور دیکھی جانے والی عورت پر اللہ تعالیٰ لعنت فرماتا ہے۔

کیونکہ دیکھنے والا آوارہ نگاہی کا مجرم ہے اور دیکھی جانے والی بے پردگی کے گناہ میں ملوث۔

ہاں اگر اچانک کسی عورت پر نظر پڑ گئی مگر وہ سنبھل گیا اور نظر نیچی کر لیا تو یہ اس کی عبادت میں شمار ہوگا۔ امام احمد نے رسول اکرم صلی اللہ تعالیٰ علیہ وسلم کی یہ روایت نقل کی ہے:-

مَا مِنْ مُسْلِمٍ يَنْظُرُ إِلَى مُحَاسِنِ امْرَأَةٍ أَوْ مَرَّةٍ ثُمَّ يَغْضُ بَصَرَهُ إِلَّا أَحَدَثَ اللَّهُ عِبَادَةً يَجِدُ حِلَاوتَهَا

جس مسلمان کی پہلی نظر کسی عورت کے محاسن پر پڑ گئی اور اس نے نگاہیں نیچی جھکا لیں تو اللہ تعالیٰ اسے عبادت بنا دیتا ہے

جس کی حلاوت وہ محسوس کرتا ہے۔ (مشکوٰۃ المصابیح، ص ۲۷۰)

فرمان رسول ہے کہ ”جس نے کسی عورت پر غور کیا اور اس کے کپڑوں کو دیکھا یہاں تک کہ اس کے اعضا کے حصے

اس پر ظاہر ہو گئے تو وہ جنت کی خوشبو نہیں پائے گا۔“ (فتاویٰ رضویہ، دہم، اول، صفحہ ۸۳)

حضرت ابو ہریرہ رضی اللہ تعالیٰ عنہ سے مرفوعاً روایت ہے:-

كُلَّ عَيْنٍ بَاكِئَةٍ يَوْمَ الْقِيَامَةِ إِلَّا عَيْنَ غَضَّتْ عَنْ مُحَارِمِ اللَّهِ وَعَيْنًا سَهَرَتْ فِي سَبِيلِ اللَّهِ

وَعَيْنًا خَرَجَ مِنْهَا مِثْلُ رَأْسِ الذَّبَابِ مِنْ خَشْيَةِ اللَّهِ (البرقہ شرح الطریقہ، صفحہ ۱۱۹۸)

قیامت کے دن ہر آنکھ آنسو بہائے گی۔ مگر وہ آنکھ جس نے اللہ کی حرام کی ہوئی چیزوں کو نہ دیکھا۔ وہ آنکھ جو اللہ کے راستے میں

بیدار رہی اور وہ آنکھ جس سے خوف خداوندی میں کھپوں کے سروں کے مثل آنسو ٹپکے (یہ آنکھیں عذاب سے نہیں روکیں گی)۔

حضرت معاویہ بن جندبہ رضی اللہ تعالیٰ عنہ سے یہ فرمان رسول منقول ہے:-

ثَلَاثَةٌ لَا تَرَىٰ أَعْيُنُهُمُ النَّارَ يَوْمَ الْقِيَامَةِ: عَيْنٌ حَرَمَتْ فِي سَبِيلِ اللَّهِ

وَعَيْنٌ بَكَتْ مِنْ خَشْيَةِ اللَّهِ، وَعَيْنٌ كَفَّتْ عَنْ مُحَارِمِ اللَّهِ (البرقہ شرح الطریقہ، صفحہ ۱۱۹۹)

تین شخص ایسے ہیں جن کی آنکھیں قیامت کے دن جہنم نہیں دیکھیں گی: (۱) جس نے اللہ کی راہ میں شب بیداری کی۔

(۲) جو خوف خداوندی میں خشک بار ہوا۔ اور (۳) جس نے اپنی آنکھوں کو حرام چیزوں کے دیکھنے سے روک رکھا۔



حضرت عبد اللہ بن عباس رضی اللہ تعالیٰ عنہما اپنی کتاب ”الاسرار المعراج“ میں لکھتے ہیں، جب معراج کی رات حضور اکرم صلی اللہ تعالیٰ علیہ وسلم نے بالوں سے لٹکتی ہوئی عورتیں دیکھیں جن کے دماغ ہانڈی کی طرح اُبل رہے تھے تو آپ نے جبرئیل علیہ السلام سے پوچھا یہ کون ہیں؟ تو انہوں نے کہا، یہ بے پردہ عورتیں ہیں جو غیروں کو اپنے بالوں کی نمائش کراتی تھیں۔ (مجاز جدید، فروری ۹۲، صفحہ ۷۷)

## پست نگاہی راستے کا حق ہے

عام مشاہدہ ہے کہ لوگ گذر گاہوں، چوراہوں اور چبوتروں پر بیٹھے رہتے ہیں اور ہر آنے جانے والے پر گہری نظر ڈالتے ہیں۔ حلت و حرمت کا کچھ پاس و لحاظ نہیں ہوتا، بلکہ اکثر کا مقصد ہی آوارہ گردی ہوتا ہے۔ اولاً ایسی جگہوں پر ہجوم اور مجلسیں جمانا ہی نہیں چاہئے، اور ضروری ہی ہے تو اپنی نظر کی حفاظت بھی کرنی چاہئے۔ اور گذر گاہوں کا حق ادا کرنا چاہئے۔ چنانچہ رسول اللہ صلی اللہ تعالیٰ علیہ وسلم ارشاد فرماتے ہیں:-

ایاکم والجلوس علی الطرقات فقالوا یا رسول اللہ مالنا من مجالسنا بد نتحدث فیہا

قال فاذا ابیتم الا المجالس فاعطوا الطريق حقہ فقالوا وما حق الطريق یا رسول اللہ

قال غض البصر وکف الاذنی ورد السلام (صحیح البخاری، ۲/۹۲۰)

گذر گاہوں پر بیٹھنے سے پرہیز کرو۔ لوگوں نے عرض کیا یا رسول اللہ! ان مجلسوں سے کیسے بچ سکتے ہیں وہاں ہم آپس میں گفتگو کرتے ہیں۔ آپ نے فرمایا، جب بیٹھنا ضروری ہی ہو تو راستے کا حق ادا کرو۔ لوگوں نے عرض کیا راستے کا حق کیا ہے؟ آپ نے فرمایا، نکاہیں پست رکھنا، تکلیف دہ چیزیں ہٹانا اور سلام کا جواب دینا۔

صحیح مسلم میں حضرت ابو ہریرہ رضی اللہ تعالیٰ عنہ کی روایت ہے کہ رسول اللہ صلی اللہ تعالیٰ علیہ وسلم نے فرمایا:-

العینان فزناهما النظر، والاذنان زناهما الاستماع، واللسان زناه الكلام (مشکوٰۃ المصابیح، ۱/۲۰)

دیکھنا آنکھوں کا زنا ہے۔ سنا کانوں کا زنا ہے اور گفتگو زبان کا زنا ہے۔

یوم نحر میں رسول اللہ صلی اللہ تعالیٰ علیہ وسلم نے حضرت فضل بن عباس رضی اللہ تعالیٰ عنہما کو اپنے پیچھے سوار کر لیا تھا۔ فضل کھیل و وجیہ آدمی تھے، ایک جگہ آپ مسئلہ بتانے کیلئے رُکے تو بنی شثم کی ایک خوبرو عورت کوئی مسئلہ دریافت کرنے آئی۔ فضل اسے غور سے دیکھنے لگے۔ وہ اس کے حسن میں مبہوت تھے، آپ متوجہ ہوئے، دیکھا کہ فضل اسے غور سے دیکھ رہے ہیں۔

آپ نے دست مبارک پیچھے کیا اور فضل کی ٹھوڑی پکڑ کر رُخ پھیر دیا۔ (بخاری شریف، ۲/۹۲۰)



حکماء کا قول ہے کہ جس نے اپنی نگاہ کو آوارہ چھوڑ دیا اس نے بے انتہا شرمندگی اٹھائی۔ یہ آزاد نگاہی انسان کو بے نقاب کر دیتی ہے، اسے ذلیل و خوار کرتی ہے اور جہنم میں طویل مدت تک رہنا واجب کر دیتی ہے۔ اپنی نظر کی حفاظت کرو۔ اگر تو نے اسے آوارہ چھوڑ دیا تو برائیوں میں گھر جائے گا۔ اور اگر تو نے اس پر قابو پالیا تو تمام اعضائے بدن تیرے مطیع ہو جائیں گے۔ (مکاشفۃ القلوب، ۱۹۶)

### عورتوں کے گرے ہونے بال اور کتے ہونے ناخن

جس عضو کو دیکھنا ناجائز ہے اگرچہ وہ بدن سے جدا ہو جائے پھر بھی اسے دیکھنا ناجائز ہی رہے گا۔ مثلاً پیڑو کے بال، کہ ان کو جدا کرنے کے بعد بھی دوسرا شخص نہیں دیکھ سکتا۔ عورت کے سر کا بال یا اس کے پاؤں دکھائی کی ہڈی، کہ اس کے مرنے کے بعد بھی اجنبی شخص کیلئے دیکھنا جائز نہیں، اسی طرح عورت کے پاؤں کے ناخن بھی اجنبی نہیں دیکھ سکتا۔

اکثر دیکھا گیا ہے کہ غسل خانہ یا بیت الخلاء میں موئے زیر ناف مونڈ کر لوگ چھوڑ دیتے ہیں۔ ایسا کرنا درست نہیں بلکہ ان کو ایسی جگہ ڈال دیں کہ کسی کی نظر نہ پڑے یا زمین میں دفن کر دیں۔ عورتوں کو بھی لازم ہے کہ کنگھا کرنے میں یا سر دھونے میں جو بال نکلیں انہیں کھینچ پھا دیں کہ ان پر اجنبی کی نظر نہ پڑے۔ (بہارِ شریعت، ۶۸/۱۶)

کیا عورت نا محرم کو دیکھ سکتی ہے ؟

صرف یہی نہیں کہ مرد عورتوں کو قصد آنہ دیکھے۔ بلکہ جس طرح مرد کیلئے کسی اجنبیہ کا دیکھنا جائز نہیں یونہی عورتوں کو بھی روا نہیں کہ قصداً اجنبی مردوں کو دیکھیں اگرچہ عورتیں مردوں کو بلا شہوت دیکھ سکتی ہیں، مگر یہ زمانہ فتنہ کا ہے اس زمانہ میں شاید ہی کوئی بلا شہوت دیکھے۔ (فتاویٰ رضویہ، ۷/۱۰)

شہوت کا مطلب یہ ہے کہ اگر دیکھے تو یقین ہے کہ شہوت پیدا ہوگی۔ اگر شبہ بھی ہو تو بھی جائز نہیں۔ بوسہ کی خواہش پیدا ہونا بھی شہوت کی حد میں داخل ہے۔ (بہار شریعت، ۶۳/۱۶)

چنانچہ جس طرح مردوں کو نگاہیں نیچی رکھنے کا حکم دیا گیا ہے، یونہی عورتوں کو بھی پست نگاہی کی ہدایت کی گئی ہے۔ ارشادِ خداوندی ہے:-

وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ (پ ۱۸۔ سورۃ النور: ۳۱)

اور مومنہ عورتوں سے فرمادو کہ اپنی نگاہیں نیچی رکھیں۔

عام طور پر دیکھا جاتا ہے کہ پردہ نشین خواتین بھی درپچوں اور کھڑکیوں سے اجنبی مردوں کو دیکھنے کی کوشش کرتی ہیں جس کی پاداش میں خود بھی دیکھ لی جاتی ہیں۔ اسلام اس کی اجازت نہیں دیتا بلکہ اندھوں سے بھی حجاب کا حکم دیتا ہے کہ خود بھی اسے نہ دیکھیں۔ چنانچہ اُمّ المؤمنین حضرت اُمّ سلمہ رضی اللہ تعالیٰ عنہا سے روایت ہے کہ کہتی ہیں کہ میں اور میمونہ حضور صلی اللہ تعالیٰ علیہ وسلم کی خدمت میں حاضر تھیں کہ عبداللہ ابن ام مکتوم داخل ہوئے (یہ نابینا تھے) رسول اللہ صلی اللہ تعالیٰ علیہ وسلم نے فرمایا، دونوں پردہ کرلو۔ میں نے کہا یا رسول اللہ! یہ تو اندھے ہیں، ان سے کیسا پردہ۔ وہ ہمیں دیکھ تو نہیں سکتے۔ آپ نے فرمایا:-

افعمیا وان انتما الستما تبصرا نہ

کیا تم دونوں بھی اندھی ہو کیا تم نہیں دیکھ رہی ہو؟

(سنن ابوداؤد، ۲/۲۱۳۔ نیز مشکوٰۃ المصابیح، ۱/۲۶۹)

گویا اسلام ہر اندیشہ فتنہ کو دور کرنا چاہتا ہے کہ نہ عورتیں مردوں پر نظر دوڑائیں نہ مردوں کی نظریں عورتوں کا تعاقب کریں تاکہ ایک صاف ستھرا معاشرہ تشکیل پذیر ہو۔



## استیذان (اجازت طلبی) اور پردہ

### اجازت طلبی کی مصلحتیں

اسلام نے پردہ کے اہتمام میں جہاں دیگر چیزوں کا اہتمام کیا ہے وہیں اس بات کو بھی واجب قرار دیا ہے کہ کسی کے گھر میں داخل ہونے سے قبل اجازت حاصل کر لی جائے۔ اس قانون کی شرعی حیثیت سے قطع نظر سماجی اور معاشرتی محاسن کا جائزہ لیا جائے تو اس میں بہت ساری مصلحتیں شامل نظر آتی ہیں۔ جو معاشرے کی تزکیہ و طہارت کیلئے بے حد ضروری ہیں اور اس کا التزام نہ کرنا ستر و حجاب کی بہت سی دیواروں کو منہدم کرنا ہے۔

- اجازت لینے میں اس بات کا اندازہ ہو جاتا ہے کہ میرا آنا صاحب خانہ پر گراں بار تو نہیں۔
- گھر کے لوگ نہ جانے کس حالت میں ہوں۔ کیونکہ گھر میں وہ احتیاطیں نہیں ہوتیں جو گھر سے باہر برتی جاتی ہے۔ اجازت لینے سے انہیں آپ کی آمد کا علم ہو جائے گا اور محتاط ہو جائیں گے۔
- عورتیں اپنے محارم کے درمیان پردے کا اہتمام نہیں کرتیں، اور بے احتیاطی میں وہ کسی بھی حالت میں ہو سکتی ہیں۔ اجازت طلب کرنے میں انہیں اپنے پردے کا خیال آجائے گا اور حجاب کرنے کا موقع بھی مل جائے گا۔ اس طرح کسی اجنبی کے سامنے بے پردہ ہونے سے بچ جائیں گی۔

- ممکن ہے کہ زن و شوہر اپنے کمرے میں کسی ناگفتہ بہ حالت میں ہوں کہ آپ کا ناگاہ وارد ہونا ان کیلئے اور خود آپ کیلئے خجالت و شرمندگی کا باعث بنے۔ لہذا اجازت طلب کرنے سے وہ اپنے حالت پر قابو پا کر عریانیت و بے پردگی سے بچ سکتے ہیں۔

## اجازت طلب کرنا واجب ہے

یہ وہ خوبیاں ہیں جو سطحی نظر ڈالنے سے سمجھ میں آتی ہیں۔ یہی وجہ ہے کہ ایک انصاری خاتون نے آپ کی خدمت میں عرض کیا یا رسول اللہ صلی اللہ تعالیٰ علیہ وسلم! میں اپنے گھر میں ایسی حالت میں ہوتی ہوں کہ یہ گوارہ نہیں کرتی کہ اس حال میں مجھے کوئی دیکھ لے وہ میرا باپ یا بیٹا ہی کیوں نہ ہو۔ حالانکہ اسی حالت میں باپ بھی داخل ہو جاتے ہیں اور کوئی نہ کوئی آتا رہتا ہے۔ اس وقت یہ آیت کریمہ نازل ہوئی:-

يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا ۚ ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ۝ فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّى يُؤْذَنَ لَكُمْ ۚ وَإِنْ قِيلَ

لَكُمْ ازْجَمُوا فَأَزْجِمُوا هُوَ أَزْكَى لَكُمْ ۚ وَاللَّهُ بِمَا تَعْمَلُونَ عَلِيمٌ ۝ (پ ۱۸- سورۃ النور: ۲۷-۲۸)

اے ایمان والو! اپنے گھروں کے سوا اور گھروں میں نہ داخل ہو جب تک اجازت نہ لے لو اور گھر والوں کو سلام نہ کر لو یہ تمہارے لئے بہتر ہے تاکہ تم نصیحت پکڑو۔ اور اگر ان گھروں میں کسی کو نہ پاؤ تو اندر نہ جاؤ جب تک اجازت نہ ملے اگر تم سے کہا جائے کہ لوٹ جاؤ تو لوٹ جاؤ یہ تمہارے لئے زیادہ پاکیزہ ہے اور اللہ تعالیٰ جانتا ہے جو کچھ تم کرتے ہو۔

## دوسرے گھر کا مطلب

ہر شخص کیلئے وہ گھر یا حجرہ اس کا اپنا گھر ہے، جس میں وہ سکونت پذیر ہے اور جس کمرے میں یا جس گھر میں وہ نہیں رہتا بلکہ دوسرے لوگ رہتے ہیں۔ اس کیلئے وہ دوسرے کے گھر کے حکم میں ہے خواہ وہ اسی کی ملکیت کیوں نہ ہو۔ لہذا کرایہ دار سے بھی اجازت لینا ضروری ہے۔ (الصاوی علی الجلالین، ۱۲/۳) جس گھر میں کوئی نہیں رہتا اس میں اجازت کی ضرورت نہیں۔

## بالغ بچے مردوں کے حکم میں ہیں

بلوغ کے بعد جس طرح تمام احکام عائد ہوتے ہیں یونہی اجازت لینا بھی تمام اوقات میں ضروری ہو جاتا ہے۔ جس طرح مردوں کیلئے واجب ہے، ارشاد ہے:-

وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ ۚ (پ ۱۸- سورۃ النور: ۵۹)

اور جب تمہارے بچے بالغ ہو جائیں تو ان کو بھی اجازت لینا ویسا ہی ضروری ہے جیسا اس سے پہلے (مذکورہ) مردوں پر ضروری ہے۔



وہ بچے جو ہوشیار ہوں اور انہیں شرمگاہ وغیرہ شرمگاہ کی تمیز ہو ان کا ان اوقات میں بے اجازت داخل ہونا جائز نہیں۔  
(۱) نماز فجر سے پہلے (۲) دوپہر کے وقت کہ یہ قیلولہ کا وقت ہے اور آدمی اس وقت عام لباس میں نہیں ہوتا بلکہ نیم برہنہ  
سونے کے لباس میں ہوتا ہے (۳) اور عشاء کے بعد کہ یہ بھی عام لباس اتار کر سونے کا وقت ہے۔ چنانچہ ارشادِ ربانی ہے:-

يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ ۚ  
مِنْ قَبْلِ صَلَوةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَوةِ الْعِشَاءِ ۚ ثَلَاثُ عَوَازٍ لَكُمْ ۚ  
لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ طَوْفُؤْنَ عَلَيْكُمْ بَعْضُكُمْ عَلَى بَعْضٍ ۚ كَذَلِكَ يُبَيِّنُ اللَّهُ لَكُمْ  
الْآيَاتِ ۚ وَاللَّهُ عَلِيمٌ حَكِيمٌ ۝ (پ ۱۸۔ سورۃ النور: ۵۸)

اے ایمان والو! چاہئے کہ تمہارے غلام تمہاری باندیاں اور جو بلوغ کو نہیں پہنچے اور عورتوں کے امور جانتے ہیں۔  
تین وقتوں میں تم سے اجازت لیں۔ نماز فجر سے پہلے۔ دوپہر کے وقت جب تم اپنے کپڑے اتار دیتے ہو، اور عشاء کی نماز کے بعد،  
یہ تین اوقات ہیں جن میں ستر کھلے رہتے ہیں۔ ان اوقات کے بعد تمہارے لئے اور ان کیلئے حرج نہیں کہ ایک دوسرے کے پاس  
بار بار آنے والے ہیں۔ اللہ تعالیٰ تمہارے لئے ایسے ہی نشانیاں ظاہر فرماتا ہے۔ اور اللہ جاننے والا، حکمت والا ہے۔

### ماں سے بھی اجازت لینا ضروری ہے

عطاء بن یسار سے روایت ہے کہ ایک شخص نے رسول اکرم صلی اللہ تعالیٰ علیہ وسلم سے پوچھا، کیا ماں کے پاس جانے میں بھی  
اجازت لوں؟ آپ نے فرمایا، پھر بھی اجازت لے کر داخل ہو۔ پھر اس نے عرض کیا، میں تو ان کا خادم ہوں یعنی اکثر آنا جانا ہوتا ہے۔  
آپ نے فرمایا:-

استاذن علیہا اتحب ان ترھا عریانة قال لا، قال فاستاذن علیہا (مشکوٰۃ، صفحہ ۴۰۰)

اجازت لے کر جایا کرو۔ کیا تم چاہتے ہو کہ اسے نکادیکھو، اس نے کہا نہیں۔ آپ نے فرمایا تو اجازت لے کر جایا کرو۔

اجازت ہر اس لفظ سے لی جاسکتی ہے جس سے اہل خانہ کو آپ کے آنے کی اطلاع ہو جائے۔

اجازت لینے کا طریقہ یہ بھی ہے کہ بلند آواز سے سبحان اللہ، الحمد للہ یا اللہ اکبر کہے یا کھکارے یا کہے کہ مجھے اندر آنے کی اجازت ہے؟ (تفسیر خزائن العرفان، پ ۱۸، ج ۴) مگر بہتر طریقہ یہ ہے ”السلام علیکم، کیا میں اندر آسکتا ہوں“ کہے جیسا کہ حدیث شریف میں ہے۔ (الصاوی علی الجلالین، ۱۲۰/۳)

ترمذی و ابو داؤد میں کلدہ بن حنبل سے روایت ہے کہ صفوان بن امیہ نے مجھے نبی کریم صلی اللہ تعالیٰ علیہ وسلم کی خدمت میں بھیجا تھا میں نے نہ سلام کیا نہ اجازت لی اور اندر چلا گیا تو آپ نے فرمایا:۔

ارجع فقل السلام علیکم ادخل؟ (مشکوٰۃ)

کہو السلام علیکم کیا میں اندر آسکتا ہوں۔

جب کوئی اجازت طلب کرتا ہے تو صاحب خانہ پوچھتا ہے کہ کون ہیں؟ ان کا مقصد یہ جاننا ہوتا ہے کہ آنے والا شناسا ہے یا اجنبی؟ اس وقت یہ جواب دینا کہ ”میں ہوں“ مناسب نہیں بلکہ اس وقت اپنا نام یا تعارف پیش کرے تاکہ پوری معرفت حاصل ہو جائے۔ چنانچہ حضرت جابر رضی اللہ تعالیٰ عنہ فرماتے ہیں کہ ایک دفعہ میں اپنے والد کے قرض کے سلسلے میں رسول اللہ صلی اللہ تعالیٰ علیہ وسلم کی خدمت میں پہنچا۔ دروازے پر دستک دی، آپ نے پوچھا:۔

من ذا، فقلت انا، فقال انا انا کائی کرہہ (سنن ابو داؤد، ۲/۵۸۸۔ ایضاً بخاری ۲/۹۲۳)

کون؟ میں نے کہا ”میں“۔ آپ نے ناگواری سے فرمایا، میں تو میں بھی ہوں۔

اگر دروازہ بے پردہ ہو تو ظاہر ہے کہ اجازت لیتے وقت گھر کے اندر نظر جائے گی اور اجازت طلب کرنے کا مقصد ہی فوت ہو جائے گا۔ اس لئے ایسے مواقع میں چاہئے کہ سیدھے دروازے کے سامنے نہ کھڑا ہو بلکہ دائیں یا بائیں کھڑے ہو کر اجازت طلب کرے۔ جیسا کہ رسول کائنات صلی اللہ تعالیٰ علیہ وسلم کا یہ عمل سنن ابو داؤد میں مذکور ہے:۔

کان رسول اللہ اذا اتى باب قوم لم يستقبل الباب من تلقاء وجههم ولكن من ركنه الايمن او الايسر و يقول السلام علیکم السلام وذلک ان الدور لم یکن یومئذ علیہا ستور رسول اللہ صلی اللہ تعالیٰ علیہ وسلم جب کسی کے دروازے پر پہنچے تو دروازے کے مقابل کھڑے نہ ہوتے بلکہ دائیں یا بائیں کھڑے ہوتے پھر فرماتے السلام علیکم، السلام علیکم۔ کیونکہ اُس زمانے میں دروازے پر پردے نہیں ہوا کرتے تھے۔

(مشکوٰۃ المصابیح، ۱-۳۔ ایضاً سنن ابو داؤد، ۲/۲۵۱)



## اجازت نہ ملنے پر واپس ہو جائے

کسی سے اجازت طلب کی جائے اور کوئی جواب نہ ملے یا لوٹنے کو کہا جائے تو دل میں کسی قسم کی کدورت نہ پیدا کرے بلکہ خوشی خوشی واپس چلا جائے کیونکہ ہو سکتا ہے کہ وہ کسی اہم کام میں مصروف ہو، اور آپ سے ملنے کیلئے وقت نہ دے سکتا ہو یا اور دوسری وجوہات ہوں۔ ایسا نہیں کہ گھر سے کوئی آواز نہ ملی تو اندر داخل ہوتے چلے گئے۔ ہاں اگر ایسا گھر ہو جس میں کوئی نہیں رہتا یا ویران پڑا ہوا ہے تو اس میں داخل ہونے میں کوئی حرج نہیں۔

ارشادِ خداوندی ہے:-

فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ ۚ وَإِنْ قِيلَ لَكُمْ ازْجِعُوا

فَازْجِعُوا هُوَ أَزْكَىٰ لَكُمْ ۗ وَاللَّهُ بِمَا تَعْمَلُونَ عَلِيمٌ ﴿۱۸﴾ (سورۃ النور: ۲۸)

اور اگر ان گھروں میں کسی کو نہ پاؤ تو اندر نہ جاؤ جب تک اجازت نہ ملے۔ اگر تم سے کہا جائے کہ لوٹ جاؤ تو لوٹ جاؤ۔ تمہارے لئے زیادہ پاکیزہ ہے اور اللہ جانتا ہے جو کچھ تم کرتے ہو۔

بخاری و مسلم میں حضرت ابو سعید خدری رضی اللہ تعالیٰ عنہ کی روایت ہے وہ کہتے ہیں کہ میرے پاس ابو موسیٰ اشعری آئے اور کہا کہ مجھے حضرت عمر رضی اللہ تعالیٰ عنہ نے بلایا تھا۔ میں ان کے دروازے پر گیا اور تین مرتبہ سلام کیا مگر کوئی جواب نہ ملا۔ میں لوٹ آیا۔ عمر کہتے ہیں کہ تو کیوں نہیں آیا؟ میں نے جواب دیا کہ آپ کے دروازے پر میں نے تین بار سلام کیا، آپ نے کچھ جواب نہیں دیا تو میں واپس چلا آیا۔ کیونکہ رسول اللہ صلی اللہ تعالیٰ علیہ وسلم نے فرمایا ہے:-

اِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ (مشکوٰۃ المصابیح، ۴۰۰، ایضاً مسلم شریف ۲/۲۱۰)

جب تم نے کسی سے تین مرتبہ اجازت مانگ لی پھر بھی اجازت نہ ملی تو لوٹ جاؤ۔

سنن ابوداؤد میں ہے کہ

لِيَسْتَأْذِنَ أَحَدُكُمْ ثَلَاثًا فَإِنْ أذِنَ لَهُ وَالْأُخْرَىٰ فَلْيَرْجِعْ (سنن ابوداؤد، ۲/۳۵۷)

ہر شخص کو چاہئے کہ تین مرتبہ اجازت طلب کرے اگر اجازت مل جائے تو اندر جائے ورنہ لوٹ جائے۔

پردے کے اہتمام کیلئے شریعت نے جہاں بے اجازت گھروں میں داخل ہونے سے منع کیا ہے وہیں تانک جھانک سے بھی سختی سے روکا ہے۔ کیونکہ استیذان کا مقصد بے پردگی اور بے حیائی کا خاتمہ ہی تو ہے اور اسی طائر نظر کو قید کرنے کیلئے ہی اجازت طلبی کا حکم دیا گیا ہے، اگر نظریں اندرون خانہ کا جائزہ لیتی رہیں تو اجازت لینے کا کیا معنی؟

تانک جھانک خواہ دروازے سے ہو یا درپچوں سے یا اور کسی سوراخ وغیرہ سے، بے حیائی، بے پردگی اور بدکاری کے ایسے جرائم کو جنم دے سکتی ہے جن کا خاتمہ مشکل ہو جائے گا۔ بے اجازت داخلے سے جس طرح خواتین اور افراد خانہ پر نگاہیں بے حجابانہ پڑ سکتی ہیں اسی طرح کی برائیاں بے اجازت نگاہ دوڑانے سے پیدا ہو سکتی ہیں۔ اسی لئے اس کی بھی سختی سے مذمت کی گئی، جیسا کہ احادیث سے ثابت ہے:-

➤ حضرت سہل بن سعد ساعدی رضی اللہ تعالیٰ عنہ کہتے ہیں کہ ایک شخص نے سوراخ سے رسول اللہ صلی اللہ تعالیٰ علیہ وسلم کے حجرے میں جھانکا، اس وقت آپ کے دستِ اقدس میں لوہے کا کنگھا تھا جس سے سراقہ س کھلا رہے تھے، آپ نے فرمایا:-

لو علمت انک تنظر لطعننت بها فی عینک انما جعل الاستیذان من اجل البصر (جامع الترمذی، ۲/۹۵)

اگر میں جانتا کہ تو دیکھ رہا ہے تو اسی سے تیری آنکھ پھوڑ دیتا۔ آنکھ ہی کی وجہ سے استیذان ضروری قرار دیا گیا ہے۔

➤ سنن ابوداؤد میں حضرت ابو ہریرہ رضی اللہ تعالیٰ عنہ کی روایت ہے کہ رسول اللہ صلی اللہ تعالیٰ علیہ وسلم نے فرمایا:-

اذا دخل البصر فلا اذن (سنن ابوداؤد، ۲/۲۵۲)

جب نظر پہنچ ہی گئی تو اب اجازت سے کیا فائدہ۔

➤ ترمذی میں حضرت انس رضی اللہ تعالیٰ عنہ سے روایت ہے کہ

ان النبی صلی اللہ تعالیٰ علیہ وسلم کان فی بیتہ فاطلع علیہ رجل فاهوی الیہ بمشقص فتاخر الرجل

نبی صلی اللہ تعالیٰ علیہ وسلم اپنے گھر میں تشریف فرما تھے کہ ایک شخص نے آپ کو جھانکا۔

آپ نے تیر کا پھل اس کی طرف اٹھایا تو وہ پیچھے ہٹ گیا۔ (جامع الترمذی، ۲/۹۵)

➤ سنن ابوداؤد میں ہے کہ رسول اللہ صلی اللہ تعالیٰ علیہ وسلم نے تین چیزوں کے متعلق فرمایا کہ حلال نہیں۔ ان میں یہ بھی ہے:-

ولا ينظر فی قعر بیت قبل ان یستاذن فان فعل خانہم (مشکوٰۃ الصالح، ۱/۹۶)

بے اجازت کسی کے گھر میں نہ جھانکے۔ اگر ایسا کیا تو اس نے ال خانہ کے ساتھ خیانت کیا۔



## جھانکنے والے کی آنکھیں پھوڑدو

قصاص اسلام کا ایک جامع اور مستحکم دستور ہے جس کا مقصد ظلم و ستم کا انسداد اور جبر و استبداد کا خاتمہ ہے۔ جس کیلئے آنکھ کے بدلے آنکھ، کان کے بدلے کان، اور جان کے بدلے جان، قصاص میں واجب قرار دیا گیا۔ مگر پردہ اور تزکیہ معاشرہ کی اہمیت کا اندازہ تو لگائیے کہ بے حیائی و بے پردگی کے سدباب کیلئے یہ حکم دیا گیا کہ بغیر اجازت جھانکنے والے کی آنکھ پھوڑ دی جائے تو قصاص نہیں۔ چنانچہ رسول اکرم صلی اللہ تعالیٰ علیہ وسلم کا ارشاد ہے کہ

من اطلع فی بیت قوم بغیر اذنہم فقد حل لہم ان یقفئوا عینہ (صحیح المسلم، ۲/۲۱۲)

کسی نے اگر کسی کے گھر میں بے اجازت جھانک لیا تو ان کیلئے اس کی آنکھ پھوڑنا جائز ہے۔

دوسری حدیث میں ہے جسے امام احمد نے اپنی مسند میں حضرت ابو ذر سے روایت کیا ہے، فرماتے ہیں:-

ایما رجل کشف سترًا فادخل بصرہ قبل ان یؤذن فقد اتی حذا لا یحل

ان یتیم ولو ان رجلاً قفا عینہ لہدرت (فتاویٰ رضویہ، نصف اول، ۱۰/۷۳)

جو شخص قبل اجازت پردہ اٹھا کر دیکھے وہ ایسی ممنوع بات کا مرتکب ہوا جو اسے جائز نہ تھی

اور اگر کوئی اس کی آنکھ پھوڑ دے تو قصاص نہیں۔

سنن ابوداؤد میں ہے کہ آپ نے فرمایا:-

من اطلع فی دار قوم بغیر اذنہم فقفئوا عینہ فقد ہدرت عینہ (سنن ابوداؤد، ۲/۳۵۶)

کسی نے بے اجازت کسی کے گھر میں جھانک لیا اور ان لوگوں نے اس کی آنکھ پھوڑ دی تو اس کا قصاص باطل ہے۔

معلوم ہوا کہ اسلام میں پردے کی اہمیت و ضرورت قصاص سے بدرجہا ارفع و اعلیٰ ہے، قصاص کا مقصد ظلم و ستم کا خاتمہ کر کے ایک معتدل معاشرہ پیدا کرنا ہے۔ جبکہ پردہ فحاشی و بدکاری کے جراثیم بد کی بیخ کنی اور عفت و عصمت کی محافظت کرتا ہے۔

ظاہر ہے کہ جان دے کر بھی اگر عزت و عظمت اور عفت و عصمت کا تحفظ ہو جائے تو انسان اس سے بھی دریغ نہیں کرتا۔

جب دو صنفِ مخالف یکجا ہوں، ہر ایک کیلئے دوسرے میں جذب و کشش کا عنصر موجود ہو اور کوئی تیسرا موجود نہیں یا کسی کے آنے کا اندیشہ بھی نہیں۔ ایسے مقامات پر گرچہ وہی دو نظر آتے ہیں تاہم ایک تیسرا بھی ان کے درمیان موجود رہتا ہے جو دونوں کے رگ و پے میں گردش کرتا اور جذبات و خیالات کو ابھارتا رہتا ہے اور انجام کار انہیں شرم سے دور کر کے ایک دوسرے سے بے تکلف کر دیتا ہے اور وہ تیسرا شیطان ہے۔ اسی لئے اجنبیوں کی خلوت و تنہائی سے ممانعت فرمائی گئی اور قلب و نظر کی طہارت کیلئے اس کا بھی حکم دیا گیا کہ اگر کوئی ضروری سامان بھی خواتین سے طلب کرنا ہو تو پردے کے باہر سے مانگو۔

وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ۚ ذَلِكُمْ أَظْهَرُ لِقُلُوبِكُمْ وَقُلُوبِهِنَّ

اور جب تم ان سے برتنے کا کوئی سامان مانگو تو پردے کے پیچھے سے مانگو، یہ احتیاط تمہارے اور ان کے دلوں

کی طہارت و پاکیزگی کا ذریعہ ہے۔ (پ ۲۲۔ سورۃ الاحزاب: ۵۳)

رسول کائنات صلی اللہ تعالیٰ علیہ وسلم کے ان ارشاداتِ عالیہ میں بھی تزکیہٴ نفس اور اصلاحِ معاشرہ کا عنصر کار فرما ہے:-

ایاکم والدخول علی النساء، فقال رجل یا رسول اللہ! ارأیت الحموی، فقال الحموی الموت

عورتوں کے پاس جانے سے بچو۔ ایک شخص نے عرض کیا یا رسول اللہ! جیٹھ دیور کے متعلق کیا حکم فرماتے ہیں؟

آپ نے فرمایا، جیٹھ دیور تو موت ہیں۔ (مشکوٰۃ، ۲۶۸)

الا لا یبیتن رجل عند امرأة ذیب الا ان یکون ناکحاً او ذا محرم (مشکوٰۃ، ۲۶۹)

خبردار! کسی بے شوہر عورت کے پاس شوہر یا محرم کے سوا کوئی رات نہ گزرے۔

الا لا یخلون رجل بامرأة الا کان ثالثها الشیطان (مشکوٰۃ، ۲۶۹)

کوئی مرد کسی عورت کے ساتھ تنہا ہوتا ہے تو ضرور وہاں تیسرا شیطان ہوتا ہے۔

لا تلجوا المغیبات فان الشیطان یجری من احدکم مجری الدم (مشکوٰۃ، ۲۶۹)

جن عورتوں کے شوہر گھر پر نہ ہوں ان کے پاس نہ جاؤ کہ شیطان خون کی طرح تمہاری رگوں میں گردش کرتا رہتا ہے۔

لا یخلون احدکم بامرأة الا مع ذی محرم (ریاض الصالحین، ۲۲۳)

کسی محرم کے بغیر کسی اجنبی عورت سے کوئی تنہا نہ ملے۔



یہ وہ ارشاداتِ عالیہ ہیں جن میں انسانوں کی نفسیات پر گفتگو کی گئی ہے کہ مرد و عورت ایک دوسرے کیلئے اپنے اندر کشش رکھتے ہیں اور اس پر طرفہ یہ کہ شیطان ان کی رگوں میں خون کی طرح گردش کرتا رہتا ہے، تنہائی کا موقع ملا نفس نے سرکشی کی، شیطان نے جذبات کو ابھارا۔ ایک دوسرے سے قربت بھڑتی اور بڑھتی چلی گئی۔ پھر وہ سب کچھ ہو سکتا ہے جو نہیں ہونا چاہئے۔ اسی لئے اس خلوت و تنہائی کی سختی سے ممانعت فرمادی گئی، خصوصاً شوہر کے قربت دار مثلاً دیور جیٹھ کو رسولِ کائنات صلی اللہ تعالیٰ علیہ وسلم نے ”موت“ فرمایا۔ وجہ یہ ہے کہ دیگر اجنبیوں کی نسبت انہیں تنہائی کے مواقع زیادہ میسر ہو سکتے ہیں۔ پھر ان سے وہ جھجک اور حجاب بھی نہیں رہتا، حالانکہ انھیں سے زیادہ احتیاط اور پردہ کی ضرورت ہے۔

مگر آج کے معاشرہ کا سرسری جائزہ لیا جائے تو دیور بھابی کے تعلقات اتنے گہرے ملیں گے کہ الامان والحفیظ! ہنسی، مذاق، کھیل کو دیکھ بھی معیوب نہیں سمجھا جاتا۔ بلکہ ایک دوسرے کا حق سمجھا جاتا ہے یہی وجہ ہے کہ ان کی اس کھلی آزادی سے نہ جانے کیا کیا گل کھلتے ہیں کتنی عصمتیں لٹتی ہیں۔ جہاں تک ہنسی مذاق کا تعلق ہے عورتوں کو صرف اپنے شوہر اور اپنی سہیلیوں سے روا ہے۔ ان کے سوا کسی غیر محرم کے ساتھ کھلی آزادی دے دینا اپنی عزت آپ برباد کرنا ہے۔ اس کے سدِ باب کیلئے اپنے گھر میں دوستوں اور اجنبیوں کی آمد و رفت پر کڑی نظر رکھنی ہوگی اپنے احباب کی محبت اپنی ذات تک محدود رکھنی ہوگی نہ کہ اپنے گھر کی عورتوں سے ان کی دوستی کروا دیجئے۔ ورنہ

اب پچھتائے کیا ہوت جب چڑیا چگ گئی کھیت

آئینے کو فضا میں اچھالا نہ کیجئے

کیا کیجئے گا گر کے اگر چور ہو گیا

زمانہ اقدس میں آیت حجاب نازل ہونے کے بعد بھی عورتوں کو مسجد اور عید گاہ آنے جانے کی اجازت تھی۔ بلکہ مسجدوں سے روکنے کی ممانعت فرمائی گئی۔ بعض صحابہ نے جب اپنی بیویوں کو روکا اور انہوں نے آپ سے شکایت کی تو آپ نے فرمایا:-

لا تمنعوا اماء الله من مساجد الله (صحیح المسلم، ۱/۱۷۳)

اللہ کی بندویں کو اللہ کے گھروں سے مت روکو!

اور عیدین میں حیض والیوں کو بھی لانے کا حکم دیا گیا اگرچہ وہ کنارے بیٹھیں۔ پردہ نشین دو شیزاؤں کو بھی اور ان عورتوں کو بھی حاضر ہونے کی تاکید کی جن کے پاس پردہ کیلئے چادر نہ ہو اور دوسری عورتوں کو حکم دیا کہ وہ اپنی چادر کا ایک حصہ اسے بھی اڑھالیں، تاکہ یہ سب دعائیں شریک ہو جائیں جیسا کہ صحیحین میں ائمہ عظیمہ رضی اللہ تعالیٰ عنہا سے مروی ہے:-

امرنا رسول الله صلى الله تعالى عليه وسلم ان نخرجهن في الفطر والاضحى والعواتق والحیض وذوات الخدور، فاما الحيض فيعتزلن الصلوة وليشهدن الخير ودعوة المسلمين، قلت يا رسول الله! احدا لنا لا يكون لها جلباب، قال: لتلبسها اختها من جلبابها (صحیح المسلم، ۱/۲۹۱)

رسول اللہ صلی اللہ تعالیٰ علیہ وسلم نے ہمیں حکم دیا کہ عیدین میں شریف عورتوں، حیض والیوں اور پردہ نشینوں کو نکال لائیں، ہاں حیض والیاں مصلے سے الگ رہیں تاکہ وہ بھی خیر اور دعائے مسلمین میں حاضر ہوں۔ میں نے عرض کیا اے اللہ کے رسول! کسی کے پاس چادر نہیں ہوتی؟ آپ نے فرمایا، اس کے ساتھ والی اپنی چادر اڑھالے۔

غرضیکہ زمانہ رسالت مآب نفوس قدسیہ کا زمانہ تھا لوگوں کے دلوں میں شریعت کی گہری چھاپ تھی۔ خوفِ خداوندی سے ان کے قلوب لرزاں و ترساں رہتے، تزکیہ و طہارت اور محاسبہ نفس ان کے رگ دپے میں بے ہوئے تھے۔ شامتِ نفس کی وجہ سے اگر کوئی گناہ سرزد بھی ہو جاتا تو بارگاہِ اقدس میں آکر اس کا برملا اعتراف کرتے اور حد جاری کرنے کی گزارش کرتے۔ خواتین اسلام کی پابندی شریعت کا یہ حال تھا کہ شریعت کے حکم کے خلاف چاہے وہ شوہر کا حکم کیوں نہ ہو وہ کبھی تسلیم نہ کرتیں۔ عفت و پاکدامنی، قلب و نگاہ کی پاکیزگی، شرم و حیا اور غیرت ان کیلئے سب سے بڑا سرمایہ تھی۔ مسجد سے روکنے کیلئے حضرت زبیر بن العوام رضی اللہ تعالیٰ عنہ نے اندھیرے میں اپنی بیوی کے سر پر ہاتھ مارا اور پھر چھپ گئے۔ ان کی بیوی عاتکہ نے کہا: اِنَّ لِلّٰه،

لوگوں میں فساد آگیا، یہ کہہ کر گھر لوٹ آئیں اور پھر ان کا جنازہ ہی نکلا۔ (جمل النور فی نبی النساء عن زیارت القبور)



زمانہ رسالت ہی کی طرح زمانہ صدیقی میں بھی عورتوں کو اجازت تھی کہ وہ مسجدوں میں جماعت کے ساتھ نماز ادا کرتیں اور عورتوں کی صفیں سب سے آخر میں ہوتیں۔ اقامت ہوتی عورتیں مسجد میں پہنچ جاتیں۔ سب آخری صف میں نماز ادا کرتیں اور سلام پھیرتے ہی گھر واپس آ جاتیں نہ مردوں سے مخالفت کا وقت ملتا نہ اس کی گنجائش ہوتی۔ راستے میں چلنے میں عورتوں کو کنارے چلنے کا حکم تھا اور مردوں کو تاکید تھی کہ عورتوں کے درمیان نہ چلیں۔ غرض اس متبرک دور میں جب عورتیں باجماعت مسجدوں میں نمازیں پڑھا کرتیں اس بات کا پورا خیال رکھا جاتا کہ مرد و عورت خلط ملط نہ ہوں۔

مگر جب عہد فاروقی آیا تو لوگوں میں نفسانیت اور فتنہ و فساد آگیا، ان میں وہ پاکیزگی باقی نہیں رہی جو زمانہ رسالت اور زمانہ صدیقی میں تھی۔ قلب و نظر کی چوری پکڑی جانے لگی تو حضرت عمر رضی اللہ تعالیٰ عنہ نے عورتوں کو مسجدوں میں آنے سے روک دیا۔ عورتوں نے اُمّ المؤمنین حضرت عائشہ صدیقہ رضی اللہ تعالیٰ عنہا سے اس کی شکایت کی کہ زمانہ اقدس میں ہمیں مسجدوں سے نہیں روکا گیا تو عمر کو روکنے کا کیا حق پہنچتا ہے؟ حضرت صدیقہ نے جواب دیا کہ

**لو ادرك رسول الله صلى الله تعالى عليه وسلم ما احدث النساء لهن من المسجد كما منعت نساء بني اسرائيل**  
 رسول اللہ صلی اللہ تعالیٰ علیہ وسلم اگر ان باتوں کو پاتے جو عورتوں میں پیدا ہو گئی ہے تو انہیں وہ بھی مسجدوں سے روک دیئے ہوتے جس طرح بنی اسرائیل کی عورتیں روکی گئیں۔ (صحیح البخاری)

اس کے بعد تابعین کے ہی زمانے سے ائمہ نے عورتوں کو مسجدوں و جماعتوں سے منع فرمانا شروع کیا۔ پہلے جو ان عورتوں کو، پھر بوڑھیوں کو، پہلے صرف دن میں روکا پھر رات میں بھی ممانعت فرمادی گئی۔

وہ زمانہ مبارک کہ جنہیں خیر القرون کہا گیا، جس میں صحابہ و صحابیات، تابعین اور صالحین و صالحات کا وجود مسعود تھا۔ جب اس زمانے کے متعلق یہ حکم حضرت عائشہ نے دیا کہ اب عورتوں میں فساد آگیا۔ ائمہ نے مسجد جانے سے ممانعت فرمادی، کن کو؟ صحابیات کو، صالحات کو، وہ بھی فرض نماز اور جماعت میں شرکت سے جس کی تاکید احادیث میں فرمائی گئی۔ رسول اللہ صلی اللہ تعالیٰ علیہ وسلم نے مسجد سے روکنے سے منع فرمایا پھر بھی فساد زمانہ کی وجہ سے حضرت عمر فاروق، حضرت عائشہ صدیقہ بلکہ جمہور صحابہ و تابعین ائمہ مجتہدین نے مسجد جانے سے روک دیا۔ حالانکہ آخری وقت میں آخری صف میں نماز پڑھ کر سلام پھیرتے ہی مکمل احتیاط و پردہ کے ساتھ گھر چلا آنا کتنا پاکیزہ کام تھا۔ مگر اس کی بھی اجازت نہیں دی گئی تو اس زمانہ میں جبکہ ننانوے فیصد عورتوں اور مردوں میں فساد آگیا۔ ہر نظر ہوس سے پُر، ہر دل گناہ کی آماجگاہ، اسے بگڑے ماحول میں عورتوں کا گھروں سے بازاروں، دفتروں، کلبوں، مجلسوں، جلسوں، شادی کی محفلوں، میلوں اور عرسوں میں ہزار طرح سے بن سنور کر جانا بھلا شریعت اس کی اجازت کیسے دے سکتی ہے۔ وہ عورتیں گنہگار۔ اگر مرد راضی ہیں تو ان کے مرد مستحق نار اور ایسے مرد و عورت تو انسانی معاشرہ اور دھرتی پر بار ہیں۔



حالانکہ شریعت نے اُسی زمانے سے بلا ضرورت عورتوں کو گھروں سے نکلنے، ادھر ادھر گھومنے پھرنے، زینت کے اظہار، حسن و جمال کی نمائش اور دلفریب اداؤں کی تشہیر، زیوروں کی جھنکار اور خوشبوؤں کی پھوہار سے ممانعت فرمادی تھی اور گھر کی چار دیواری میں خانگی ذمہ داریوں کو نبھانے آل و اولاد کی تربیت و پرداخت اور اپنی عفت و عصمت کی حفاظت کا حکم دیا۔  
آوارہ گردی اور بے راہ روی اور بازاری عورتوں کی طرز روش سے باز رہنے کا حکم فرمایا۔ چنانچہ قرآن حکیم میں یہ ارشاد فرمایا گیا:-

**وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ** (پ ۲۲۔ سورۃ الاحزاب: ۳۳)

اپنے گھروں میں رہو اور پہلی جاہلیت کی طرح بے پردہ نہ پھرو۔

یونہی مردوں کو حکم دیا کہ اپنی عورتوں کو کامل ستر و حجاب عطا کرو اور ان کی ہر ضرورت کو گھر میں مہیا کر دو اور انہیں کسی غیر شرعی و طبعی ضرورت سے گھروں سے نہ نکالو۔ تو بھلا جو لوگ اپنی عورتوں سے کب (کمائی) کراتے ہیں نوکری کراتے ہیں ان بے غیرتوں کا کیا حشر ہوگا۔ قرآن میں حکم دیا گیا:-

**لَا تُخْرِجُوهُنَّ مِنْ بُيُوتِهِنَّ** (پ ۲۸۔ سورۃ الطلاق: ۱)

عورتوں کو ان کے گھروں سے نہ نکالو۔

سیاسی و معاشی میدان میں عورتوں کی مساوات کی بات کرنا بلکہ یہ دلیل دینا کہ عورتوں کو بھی حق ہے کہ وہ معاشی استحکام کی جدوجہد کریں۔ اس طرح کی باتیں اس وقت قابل قبول ہوتیں جب عورتوں پر اہل خانہ کے اخراجات کی ذمہ داری عائد ہوتی۔ یہاں تو معاملہ اس کے برعکس ہے بلکہ خود عورتوں کی ساری ضروریات کی تکمیل، مردوں کی ذمہ داری قرار دی گئی ہے۔ حتیٰ کہ عورتوں پر یہ بھی واجب **۱** نہیں کہ وہ کھانا بنا کر شوہروں کو دیں بلکہ شوہر پر ضروری ہے کہ بیوی کیلئے بنانا یا کھانے کا انتظام کرے ان مراعات کے باوجود بھی اگر نا فہم حضرات خواتین کو ہر میدان میں مردوں کے دوش بدوش کھڑا کرنے کیلئے گھروں سے کھینچ کر باہر کرنا ضروری تصور کرتے ہیں تو یہ کوشش قانونِ فطرت سے بغاوت ہے۔ بلکہ اصلاح، معاشرہ اور عالمی امن و سکون کی کھلی مخالفت کرنی ہے۔ آج جن اداروں میں خواتین کو نمائندگی ملی ہے وہاں دفاتروں سے لے کر کارخانوں تک کے حالات کا جائزہ لیا جائے تو معلوم ہو گا کہ کام سے زیادہ تفریح اور عیاشی میں وقت صرف ہوتا ہے، اسکولوں میں تعلیم و تعلم کا فقدان ہو تا جا رہا ہے۔



البتہ قلب و نظر کی تسکین اور مجلسوں کو گرم کرنے کا سامان ضرور فراہم کیا جاتا ہے۔ وجہ ظاہر ہے کہ ناز و ادا کا مجسمہ، عورت گھر سے نکلے گی ہزار دلفریبیوں کے ساتھ لباس و آرائش کا اعلیٰ اہتمام ہو گا پھر نگاہیں تو اٹھیں گی۔ اور کوچہ و بازار، دفاتر و تعلیم گاہ ہر جگہ اپنی دلفریب مسکراہٹوں کی نمائش ضرور کرے گی اور اس کی جانب سے نہ بھی ہو تو شیطان لعین ہر نکلنے والی عورت کی تاک میں لگا رہتا ہے۔ عورت نکلی شیطان نے اپنا کام شروع کر دیا۔ ہزار جلوہ سامانیاں اس میں نظر آئیں کسی کی نگاہ بھگی کسی کا دل بہکا، کسی کے قدم لڑ کھڑائے، عورت خود اگر نیک ہے مگر کیا ضروری کہ اس پر ہوس ناک نگاہیں ڈالنے والے پارسا ہوں۔ عورت شیطان کا ایک تیر بہ ہدف ہتھیار ہے اور شیطان انسان کے بدن میں ایسے گردش کرتا ہے جیسے خون کے قطرے۔ اسے انسان کو بہکانے میں دیر نہیں لگتی۔ احادیثِ کریمہ میں بار بار اس طرح کی تاکید آئیں۔

**فان الشیطان یجری من احد کم مجری الدم** (مشکوٰۃ المصابیح، ۲۶۹)

بے شک شیطان خون کی طرح تمہارے جسم میں دوڑتا ہے۔

عورت جب گھر سے نکلتی ہے فتنوں کا دروازہ کھل جاتا ہے، شیطان اس کی چال میں ناز و انداز، اور سراپا کو دلکش بنا دیتا ہے کہ نگاہیں بے تابانہ اس کی سمت اٹھ جاتی ہیں۔ ترمذی شریف میں حضرت عبد اللہ بن مسعود رضی اللہ تعالیٰ عنہ کی روایت ہے رسول اکرم صلی اللہ تعالیٰ علیہ وسلم نے فرمایا:-

**المرأة عورة، فاذا خرجت استشرفها الشیطان** (ایضاً)

عورت مکمل شرمگاہ ہے جب گھر سے نکلتی ہے تو شیطان اس کی تاک میں رہتا ہے۔

صحیح مسلم میں حضرت جابر رضی اللہ تعالیٰ عنہ کی روایت ہے:-

**ان المرأة تقبل فی صورة شیطان، و تدبر فی صورة شیطان** (طبی علی ہامش مشکوٰۃ)

عورت شیطان کی صورت میں سامنے آتی ہے اور شیطان کی صورت میں واپس جاتی ہے۔

یعنی اس کا آنا جانا آوارہ نگاہی کا سبب ہے جیسے شیطان شرور و وساوس کا باعث ہے۔ علامہ صاوی نے ایک حدیث نقل کی ہے:

**اذا اقبلت المرأة جلس ابلیس علی رأسها فزینها لمن ینظر،**

**واذا اذبرت جلس علی عجزها فزینها لمن ینظر** (الصاوی علی الجلالین، ۱۲۸/۳)

جب عورت سامنے آتی ہے تو ابلیس اس کے سر پر بیٹھتا ہے اور دیکھنے والے کیلئے اسے خوبصورت بنا دیتا ہے

اور جب واپس جاتی ہے تو اس کے شرین پر بیٹھتا ہے اور دیکھنے والے کیلئے اس میں کشش پیدا کرتا ہے۔

اسلام نے اجتماعی اور معاشرتی زندگی میں طہارت و پاکیزگی اور اصلاح کیلئے عورتوں کی بے پردگی اور گھروں سے نکلنے پر پابندی عائد کی ہے۔ اس کا مطلب یہ نہیں کہ انہیں قید و بند کی صعوبتوں میں گرفتار کر کے شرعی اور طبعی ضرورتوں کی تکمیل کیلئے بھی گھر سے نکلنے کے حق کو سلب کر لیا ہے۔ اسلام بے جاشدت اور سختی کا مخالف ہے۔ اس میں ہر ایک کے جائز حقوق کی پاسداری کی گئی ہے، عورتوں کو بھی بعض حالات میں گھروں سے نکلنے کی اجازت دی گئی ہے مگر اس کا خیال رکھا گیا ہے کہ وہ اپنی ہر ضرورت کی تکمیل شرعی حدود میں رہ کر کریں، ایسا نہیں کہ ان اوقات میں ان کو ستر و حجاب اور دیگر ممنوعات سے آزاد کر دیا گیا ہے چنانچہ ائمہ و مجتہدین نے ان صورتوں کی تفصیل یوں بیان کی ہے:-

شوہر اپنی بیوی کو سات مقامات پر جانے کی اجازت دے سکتا ہے:

- (۱) ماں باپ کی ملاقات (۲) اُن کی عیادت (۳) ان کی تعزیت (۴) محارم کی ملاقات (۵) اگر دایہ ہو (۶) عردہ نہلانے والی ہو (۷) یا اس کا کسی دوسرے پر حق آتا ہو یا دوسرے کا حق اس پر ہو تو ان صورتوں میں اجازت لے کر اور بلا اجازت بھی نکلے گی۔ حج بھی اسی حکم میں ہے، ان صورتوں کے علاوہ اجنبیوں کی ملاقات ان کی عیادت اور دعوتِ ولیمہ کیلئے شوہر اجازت نہ دے۔ اگر اجازت دی اور عورت وہاں گئی تو مرد و عورت دونوں گنہگار ہوں گے۔ (جمل النور فی نمی النساء عن زیارت القبور، ۳۶-۳۷)

اس عبارت پر تشریحی نوٹ لکھتے ہوئے استاذ گرامی حضرت مولینا محمد احمد مصباحی (شیخ الادب الجامعۃ الاشرافیہ مبارک پور) نے کتنی اچھی بات لکھی ہے:-

یہ عبارت اور یہ سات مقامات یاد رکھنے کے ہیں۔ مردوں نے عورتوں کو آنے جانے کے معاملے میں جتنی زیادہ چھوٹ دے رکھی ہے اس کا شریعت میں کہیں پتا نہیں۔ انہیں اپنی ماتحت عورتوں کے بارے میں اتنی خوش فہمی رہتی ہے کہ جہاں کسی عورت نے عرس یا کسی اجتماع، کسی شادی، کسی جلسے میں شرکت، کسی غیر محرم قرابت دار یا کسی دوست کے یہاں حاضری کی خواہش ظاہر کی، انہوں نے اجازت دے دی، یا اتنے سے نہیں تو ضد اور اصرار کے بعد تو ضرور تابع فرمان ہوئے۔

لوگ راہوں اور غیر محرموں کے گھروں میں عورتوں کی بے پردگی، نامحرموں سے آنکھیں ملا کر گفتگو کرنا یا کم از کم اجنبیوں وہ بھی فاسقوں فاجروں بلکہ کافروں، شاطروں، خدا نافرستوں کی نظر پڑنے کا تماشہ خود دیکھتے ہیں اور دوسروں کی عورتوں کیلئے اسے سخت ناپسند بھی کرتے ہیں اور واقعی حیثیتِ اسلامی کا تقاضا یہی ہونا چاہئے۔ مگر خود بھی تو اجازت دیتے وقت انجام پر غور کر لینا چاہئے۔

یہ اور بات ہے کہ مولائے کریم کی جانب سے حفاظت ہو جائے اور اصل فتنے کا وقوع نہ ہو۔



مگر بتائیے! کیا شریعت نے عورتوں کو نا محرموں، اجنبیوں کے سامنے اس بے پردگی کی کہیں اجازت دی ہے؟ صحابہ و تابعین تو اپنی پارسا، نمازی، متقی اور خدا ترس عورتوں کیلئے وہ پابندیاں رکھیں اور اب یہ آزادیاں دی جائیں۔ دونوں حالتوں اور نظریوں میں کتنا فرق ہے؟ اب تو پہلے سے زیادہ پابندی کی ضرورت ہے۔ اللہ ہدایت دے اور شریعتِ مطہرہ پر عمل کی توفیق سے نوازے۔ آمین (جمل النورانی فی النہی النساء عن زیارت القبور (حاشیہ)، ۳۷-۳۸)

## زیوروں کی جھنکار

یہ امر مسلم ہے کہ خواتین کو تزئین و آرائش کیلئے سونے چاندی کے زیورات کے استعمال کی اجازت دی گئی بلکہ حضرت عائشہ رضی اللہ تعالیٰ عنہا کے بقول بے زیور رہنا نا پسندیدہ قرار دیا گیا۔ حتیٰ کہ اگر کچھ نہ ہو تو کم از کم ایک دھاگہ ہی گلے میں ڈال لے۔ (فتاویٰ رضویہ، دہم) بلکہ اندرون خانہ قابل نکاح دوشیزاؤں کو زیوروں سے آراستہ رکھنے کی تاکید کی گئی تاکہ رشتے بر غبت آئیں۔ (فتاویٰ رضویہ، دہم) بلکہ تزئین و آرائش نہ کر کے پھوڑ بنے رہنا تعزیر کا سبب قرار دیا گیا کہ شوہر اس پر باز پرس کر سکتا ہے۔ مگر ان تمام زیب و زینت کا مقصد واحد یہ ہے کہ شوہر کا التفات دوسری کی جانب نہ ہو۔ عورت ہر طرح سے شوہر کو بہلاتی رہے۔ المختصر یہ کہ لباس و انداز، زیورات و سنگھار ہر چیز کی اجازت اسی حد تک ہے کہ شوہر کیلئے ہو، پردے میں ہو، مگر اجنبیوں میں اس کا اظہار آمد و رفت میں پاؤں زمین پر مارتے ہوئے چلنا جس سے زیوروں کی جھنکار اجنبی کانوں تک پہنچے، اس کی ہر گز اجازت نہیں دی گئی۔ چنانچہ قرآن کریم میں ارشاد ہے:-

وَلَا يَضُرُّنَّ بِأَزْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ<sup>ط</sup> (پ ۱۸-سورۃ النور: ۳۱)

اور اپنا پاؤں زمین پر نہ ماریں جس سے ان کا چھپا ہوا سنگھار معلوم ہو۔

سنن ابوداؤد اور نسائی میں ابن مسعود کی روایت جس میں دس بری خصلتوں کا ذکر کیا گیا ہے، ان میں یہ بھی ہے:-

والتدريج بالزينة بغير محلها (مشکوٰۃ المصابیح، ۷۸)

غیر محل میں زینت کا اظہار بری عادت ہے۔

سنن ابوداؤد ہی میں حضرت ابن زبیر رضی اللہ تعالیٰ عنہ کی روایت ہے کہ ان کی ایک باندی زبیر کی ایک لڑکی کو حضرت عمر ابن خطاب رضی اللہ تعالیٰ عنہ کی خدمت میں لے گئی۔ اس بچی کے پیروں میں گھنگھرو بندھے ہوئے تھے، حضرت عمر نے اسے کاٹ کر الگ کر دیا اور فرمایا کہ میں نے رسول اللہ صلی اللہ تعالیٰ علیہ وسلم سے سنا کہ ”مَعَ كُلِّ جَزَإٍ شَيْطَانٌ“ (سنن ابوداؤد، ۲/۴۲۹) (ہر گھنگھرو کے ساتھ ایک شیطان ہوتا ہے) اور وہ شیطان گھنگھرو کی آواز میں ایسی کشش پیدا کرتا ہے کہ اس جھنکار کی طرف نگاہیں اٹھ جاتی ہیں۔ اور دل میں ہنگامہ برپا ہونے لگتا ہے۔ پھر شیطان آگے کی رہنمائی کرتا رہتا ہے۔

عبدالرحمن بن حیان انصاری کی باندی بُنانہ کی روایت ہے کہ حضرت عائشہ صدیقہ رضی اللہ تعالیٰ عنہا کی خدمت میں ایک بچی لائی گئی جو گھنگھرو پہنے ہوئے تھی، جس سے آواز نکلتی تھی۔ حضرت صدیقہ نے فرمایا کہ گھنگھرو کاٹ ڈالو پھر میرے پاس لانا، میں نے رسول اللہ صلی اللہ تعالیٰ علیہ وسلم سے سنا ہے، فرماتے ہیں:-

**لا تدخل الملائكة بیتا فید جرس** (سنن ابوداؤد، ۲/۲۳۰)

جس گھر میں گھنگھرو ہو رحمت کے فرشتے نہیں آتے۔

یہ تو صحابہ و صحابیات اور ائمہات المؤمنین رضوان اللہ تعالیٰ علیہم اجمعین کا عمل ہے مگر ہمارا عمل یہ ہے کہ ہماری عورتیں گھروں میں کیا، گلیوں، کوچوں، بازاروں، عرسوں، شادی کی محفلوں اور دیگر تقریبات میں پوری ڈھٹائی کے ساتھ اپنے زیورات جھنکاتی پھرتی ہیں اور ہم تماشا دیکھتے رہتے ہیں۔ خدا ان مردوں اور عورتوں کو عقل سلیم عطا فرمائے۔ شیطان کے اس ہتھیار سے بچنے کی توفیق دے کیونکہ رسول اللہ صلی اللہ تعالیٰ علیہ وسلم کا فرمان ہے، حضرت ابو ہریرہ رضی اللہ تعالیٰ عنہ کہتے ہیں کہ گھنگھرو کے متعلق آپ نے فرمایا: ”مِزْمَارُ الشَّيْطَانِ“ (مشکوٰۃ المصابیح، ۱/۳۷۹) (کہ وہ شیطان کی بانسری ہے) شیطان کی بانسری بجے گی تو نفس کی سرکشی دوبالا ہوگی (خدا کی پناہ!) اسی لئے شریعتِ مطہرہ نے ایسے زیورات کی ممانعت فرمادی تاکہ شیطانی آواز جذبات کو برا بیخفتہ نہ کریں۔



خوشبو رسول اللہ صلی اللہ تعالیٰ علیہ وسلم کی پسندیدہ چیز ہے۔ خوشبو کا استعمال سنت رسول ہے۔ عورتوں کو تو بھڑکیلے خوشبوؤں کی بھی اجازت دی گئی۔ مگر جب کسی طبعی یا شرعی ضرورت سے نکلنا ہو تو اس وقت اس کی ممانعت آئی ہے۔ چونکہ خوشبو ایسی چیز ہے جو دل و دماغ میں مستی و سرور پیدا کر دیتی ہے اور خوشبو والی چیز کی طرف دل کا میلان بڑھ جاتا ہے اور اس کے حصول و طلب کی خواہش میں دل میں انگڑائیاں لینے لگتی ہے جس طرح کوئی شخص کسی باغ میں پہنچتا ہے، رنگارنگ پھولوں کی بھیننی بھیننی خوشبوئیں اس کے دل و دماغ کو اس قدر معطر و محسوس کر دیتی ہیں کہ ان خوشبودار پھولوں کو شاخوں سے جدا کر کے اپنے گھر کی زینت بنانے کی خواہش دل میں پیدا ہو جاتی ہے اور دو ایک پھول لئے بغیر گلشن سے نہیں نکلتا۔ حضرت جابر علیہ الرحمہ فرماتے ہیں۔

چوں یا بد بوئے گل خواہد کہ بیند

چوں بیند روئے گل خواہد کہ چیند

پھر بھلا اس انسانی فطرت کے باوجود شریعت اس کی اجازت کب دے سکتی ہے کہ عورت کو چہ و بازار اور مجلس و ماحول کو معطر کرتی پھرے اور فساق و فجار کو فتنہ و فساد برپا کرنے کا موقع ہاتھ آئے۔ اغوا اور زنا کی وارداتیں منظر عام پر آئیں۔ وہ اجنبی لوگ جن کے سامنے بے پردہ آنا جانا تو درکنار نرم لہجہ میں بات کرنا بھی ممنوع قرار دیا گیا، چنانچہ زمانہ رسالت مآب میں جبکہ عورتوں کو باجماعت مسجد میں نماز ادا کرنے کی اجازت تھی۔ آپ نے خوشبو لگا کر آنے والی عورتوں کو سخت تنبیہ فرمائی کہ جاکر غسل کر کے آئیں۔ ملاحظہ ہو مسلم شریف کی روایت، عبد اللہ بن مسعود راوی ہیں:-

اذا شهدن احد لكن المسجد فلا تمس طيبا (صحیح المسلم، ۱/۱۸۳)

جب تم میں سے کوئی عورت مسجد آئے تو خوشبو نہ لگائے۔

دوسری روایت حضرت ابو ہریرہ رضی اللہ تعالیٰ عنہ سے ہے:-

ایما امرأة اصابته بخورا فلا تشهد معنا العشاء الآخرة (ایضاً)

جو عورت خوشبو لگائے ہو، وہ ہمارے ساتھ عشاء کی نماز میں حاضر نہ ہو۔

سنن ابوداؤد میں حضرت ابو ہریرہ رضی اللہ تعالیٰ عنہ ہی سے مروی ہے:-

لا تقبل صلوة امرأة تطيب للمسجد حتى تغتسل غسلها من الجنابة (مشکوٰۃ المصابیح، ۱/۹۶)

جو عورت مسجد جانے کیلئے خوشبو لگاتی ہے اس کی نماز اس وقت تک قبول نہیں ہوتی جب تک کہ غسل جنابت کی طرح غسل نہ کر لے۔

امام ترمذی نے حضرت ابو موسیٰ اشعری رضی اللہ تعالیٰ عنہ سے روایت کیا کہ رسول اللہ صلی اللہ تعالیٰ علیہ وسلم کا ارشاد ہے:-

**کل عین زانیة وان المرأة اذا استعطرت فمرت بالمجلس فهي كذا و كذا یعنی زانیة**

ہر (شہوت سے غیر کو دیکھنے والی) آنکھ زانی ہے۔ بے شک عورت خوشبو لگا کر مجلس سے گزرے تو وہ زانیہ ہے۔ (مشکوٰۃ المصابیح، ۱/۹۶)

الغرض عورتوں کی جس قدر تزئین و آرائش، خوشبو و سنگھار کی اجازت ہے وہ فقط شوہر کیلئے پردے کے اندر ہے۔ غیر محل میں اظہارِ زینت کا کوئی جواز ہر گز نہیں۔ عورت اپنی زینت و آرائش کی ہر جگہ بے محابا نمائش کرتی پھرے اور فسادِ معاشرہ کا سبب بنے۔ کوئی ذی ہوش اور ادنیٰ عقل و شعور رکھنے والا اس کی اجازت نہیں دے سکتا۔

مسجد و جماعت اور نمازِ عید وغیرہ میں جانے کیلئے ان پاکباز و پارسا نمازی و متقی خواتین کیلئے یہ پابندیاں رکھیں اور وہ بھی صحابہ کے اجتماع میں جن کے تقویٰ و طہارت کی قسمیں کھائی جاتی ہیں اور آج کل اس قدر آزادی اپنی بہو بیٹیوں اور بیویوں کو دی جائے کہ بازاروں، شادی کی محفلوں، میلوں ٹھیلوں میں ہر طرح کے فیشن، خوشبو اور عطریات لگا کر جاگیں جہاں اکثر اوباشوں سے ان کا سابقہ پڑتا ہے۔ کس قدر بے حیائی و بے غیرتی ہے۔ اب تو زیادہ احتیاط اور پابندی کی ضرورت ہے۔

ۛ **بہیں تفاوت رہ از کجا ست تابکی**

آئینے کو فضا میں اُچھالا نہ کیجئے

کیا کیجئے گا گر کے اگر چور ہو گیا



جس علم کی تاثیر سے زن ہوتی ہے نازن  
کہتے ہیں اسی علم کو اربابِ نظر موت!

تعلیم انسانی زندگی کے ہر شعبہ کیلئے ایک لازمی امر ہے۔ تعلیم ایسا آپ حیات ہے جو روحانی شریانوں میں سرایت کر کے اخلاق و کردار افعال و اعمال کی تربیت و تزئین کرتا ہے اور شخصی و اجتماعی زندگی کی بالیدگی اور اس میں بہار لانے کی بے مثال غذا ہے، تو کیا خواتین زیور علم سے آراستہ نہ ہوں، انہیں جہالت و نادانی کی گہری کھائیوں سے نہ نکالا جائے؟

تو اس پر میں صرف اتنا عرض کروں گا کہ مذہبِ اسلام ہی وہ واحد ہمہ گیر مذہب ہے جس نے انسانوں کی اخلاقی و سماجی زندگی کی نکھار کیلئے بلا تفریق مرد و زن حصولِ علم کو فرض قرار دیا۔ اور علم و آگہی، شعور و دانائی سے آراستہ اور جہل و نادانی کی تاریکیوں میں گم لوگوں کے درمیان خط امتیاز کھینچا اور برملا یہ اعلان کیا:-

هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ<sup>ط</sup> (پ ۲۳۔ سورۃ الزمر: ۹)

کیا عالم اور جاہل برابر ہو سکتے ہیں!

اور زندگی کے مختلف شعبوں میں درپیش مسائل سے آگاہ ہونے کیلئے علم کا سہارا لینے کا حکم دیا گیا۔ جس نے بھی ایمان کی دولت بے بہا سے اپنا خزانہ دل بھر لیا ہے اسے ضروری ہے ایمان کے تقاضوں کی تکمیل کیلئے اتنا علم شریعت کا حاصل کرے جس سے اپنی زندگی کو سنوار سکے۔ عبادات و معاملات، حقوق اللہ اور حقوق العباد، ذات و صفاتِ الہیہ اور جملہ امور اعتقادیہ کی معتد بہ آگاہی حاصل کر لے۔ چنانچہ سرور کائنات صلی اللہ تعالیٰ علیہ وسلم کا فرمان ہے:-

طلب العلم فريضة على كل مسلم (مشکوٰۃ المصابیح، ۳۲)

علم دین حاصل کرنا ہر مسلمان پر فرض ہے۔

اور علم دین، یہ ایسا اہم فریضہ ہے جس پر دیگر فرائض کی صحت و اصلاح بلکہ ایمان و اعتقاد کی سلامتی کا دار و مدار ہے۔ یہی وجہ ہے کہ مذہبِ اسلام نے والدین پر جہاں تربیتِ اولاد کیلئے دیگر امور حق و ولد شمار کیا، وہیں ان پر یہ بھی واجب کیا ہے کہ اپنی اولاد کو علم دین سکھائیں۔ ان کیلئے اچھے، لائق، دیندار اساتذہ کا انتخاب کریں تاکہ نیک استاذ کی صحبت میں نیک، فرماں بردار اور شریعت کا پاسدار بن کر مستقبل میں خاندان و معاشرہ کی خدمت کر سکے۔ خصوصاً لڑکیوں کی تعلیم و تربیت میں اس کی ہدایت کی گئی ہے کہ بچپن ہی سے عبادات، طہارات اور پردہ و حجاب کی تعلیم دے۔ اس کیلئے کسی نیک، دیندار، نمازی معلمہ کی خدمات حاصل کرے تاکہ اس کی اچھی صحبت کا اچھا اثر پڑے۔

غرض کہ تعلیم کی افادیت و اہمیت کا بہر صورت خیال کیا گیا ہے مگر وہ تعلیم جس سے اخلاق سنورتے ہیں، انسان انسان رہ کر خدا کی معرفت حاصل کر سکے۔ اپنے ایمان و اعتقاد کی شناخت کرے۔ زندگی کے ہر موڑ پر اپنے اخلاق کے شیشے سے ناکارہ پتھروں کو تراش کر ٹکینہ بنادے۔

مگر دورِ حاضرہ کی تعلیم خصوصاً تعلیم نسواں کا جائزہ لیا جائے تو معلوم ہو گا کہ ۹۵ فیصد خواتین ایسی تعلیم سے یا تو یکسر محروم ہیں یا یہ تعلیم ان کی عملی زندگی میں مغلوب ہو کر رہ گئی ہے۔ بچیاں ابھی ہوش سنبھال بھی نہیں پاتیں کہ انہیں انگریزی تعلیم و تربیت کے حوالے کر دیا جاتا ہے جہاں انہیں عہد طفلی ہی سے انگریزی طرزِ زندگی اور انگریزی کلچر کا دلدادہ بنا دیا جاتا ہے۔ تعلیم و تربیت، وضع قطع، کردار و عمل، ہر چیز میں اسلامی قوانین کی مخالفت کے جراثیم ڈالے جاتے ہیں۔ پھر آگے چل کر کسی اسکول میں داخل کر دی جاتی ہیں جہاں کے آزاد ماحول میں وہ بلوغ کی دہلیز پر قدم رکھتی ہیں۔ ایک تو بچپن سے اسلامی تعلیم و تربیت سے محروم رہیں۔ اس پر طرفہ یہ کہ طلبہ و طالبات کا مخلوط ماحول مل گیا جہاں کے آزاد ماحول میں کسی اختلاط و تعلق پر کوئی قدغن نہیں۔ عشق و محبت، نغمہ و سرور، فحش لٹریچر، آزادانہ ماحول اور بے حیائی ان کی تعلیم کا مقصدِ اوّل بن جاتا ہے پھر تعلیم ایسی جس میں الحاد و لادینیت کے زہر پلے جراثیم، ایمان و اعتقاد کے خود رو پودے کو وہابی کیڑے کی طرح کھا جاتا ہے۔ ایک طرف تو عقیدہ و ایمان سے ہاتھ دھو بیٹھتی ہے، تو دوسری طرف اخلاق و کردار کی وہ ڈرگت بنتی ہے کہ شرم و حیا، عفت و عصمت کا جنازہ ہی نکل جاتا ہے۔

آپ یہ کہہ سکتے ہیں کہ اسکولوں میں پڑھنے والی ساری لڑکیاں ایسی نہیں ہوتیں، بہت سی طالبات ایسی ہیں جو اسکول میں رہتے ہوئے بھی وہاں کی آزادی سے متاثر نہیں ہوتیں لہذا لڑکیوں کی اس تعلیم پر کیونکر پابندی عائد کر دی جائے۔ لہذا سب کو ایک رسی میں کیسے جکڑا جاسکتا ہے۔

تو میں اتنا عرض کروں کہ اوّل یہ تعلیم لازم و ضروری نہیں بلکہ ان پر اور انکے سر پرستوں پر تو یہ واجب تھا کہ دین کی تعلیم دلائل جن کی انہیں سخت اور اہم ضرورت ہے۔ علاوہ ازیں دست کاری، امورِ خانہ داری سکھائیں جس سے وہ پردہ میں رہ کر بھی معاشی استحکام میں مدد لے سکتی ہے اور اپنے مشترکہ خاندان کی بھی مدد کر سکتی ہے۔ مگر یہ تعلیم جن سے دنیا و آخرت کی ڈھیر ساری خرابیاں اور تباہیاں وابستہ ہیں ان میں عورتوں کو پھنسا کر ان کی نسوانی حیثیت کو مجروح کرنا ہے۔ وہ فقط اندرونِ خانہ کی ملکہ ہیں، خانہ داری کے علوم ہی ان کیلئے بہت ہیں، انہیں ڈاکٹر، انجینئر اور منیجر بنا کر لہنا حاکم بنانا ہے اور بچوں کو ماں کی مست سے محروم کرنا ہے۔



ثانیاً یہ کہ اسلامی تعلیم کے حصول میں بھی انہیں اس چیز کا باپہند بنایا گیا ہے کہ اسلامی پردہ و حجاب اور مذہبی اقتدار پامال نہ ہو۔  
 نہ غیر محرموں کا سامنا ہو نہ ان سے تخلیہ۔ بلکہ اسلامی تعلیم بھی صاف اور ستھرے ماحول میں دیندار متقیہ عورت سے حاصل کرے۔  
 پھر اس کی اجازت کیسے دی جاسکتی ہے کہ دنیاوی غیر ضروری تعلیم کیلئے انہیں بے حجاب غیر محرموں کے بیچ بے تکلف کر دیا جائے،  
 جہاں فاسقوں اور اوباشوں کی نگاہوں کا شکار ہوں اور حیاء سوز تعلیم بے حیاؤں سے حاصل کریں۔ نہ راستے میں غیروں کی نگاہوں  
 سے پردہ، نہ تعلیم گاہوں میں اس سے چھٹکارا۔ اگر وہ خود دل کی بری نہیں تو کیا ضرور کہ راہوں اور تعلیم گاہوں میں جن سے سابقہ  
 پڑتا ہے ان کی نیتیں بھی غیر مشکوک ہوں بلکہ آئے دن مشاہدہ کیا جاتا ہے کہ اسکوئی طالبات کے اعضاء جسم کی بلائیں لینے والے  
 اوباش لنگے طرح طرح سے راہوں حتیٰ کہ درس گاہوں میں لڑکیوں کو چھیڑتے اور پریشان کرتے ہیں، پھر بھی ان لڑکیوں کو شرم آتی ہے  
 نہ ان کے سر پرستوں کو غیرت۔ زنا۔ اغواء، ناجائز حمل یہ اکثر دیکھنے اور سننے کو ملتے رہتے ہیں۔ پھر ایسے ماحول سے وہ لڑکیاں  
 متاثر نہیں ہو سکتیں جو نادائق و نادان یا آپ کے خیال میں سیدھی سادی اور پارساہیں۔ کہتے ہیں کہ

”تربوزہ دیکھ کے رنگ پکڑتا ہے“

حالاتِ زمانہ اور فسادِ عمل کی وجہ سے جب مسجد و جماعت اور عید گاہ و جلسہ گاہ سے ممانعت کر دی گئی جہاں فقط عبادت اور  
 وعظ و نصیحت کا حصول ان کا مقصد تھا۔ صحابہ کرام نے پاکباز بیویوں کو مسجد و عید گاہ سے منع فرمادیا کہ اب نظروں میں فساد آگیا۔  
 تو اس زمانہ کی خواتین اور لڑکیوں کیلئے کیونکر جائز ہو سکتا ہے کہ بے پردگی کے ساتھ ہزار بناؤ سنگھار کر کے اوباشوں کی نظروں سے  
 گذرتی ہوئی اسکول اور کالج کے آزاد ماحول میں لڑکوں کے دوش بدوش نہ صرف کلاسوں میں بلکہ پارکوں اور تفریح گاہوں میں  
 بے تکلفی کا مظاہرہ کریں۔ پھر عاشقانہ اشعار، فحش گانے گائیں اور ڈرامے و رقص جیسے دیگر پروگراموں میں حصہ لیں۔  
 کیا ان فحش عوامل و محرکات سے ان نازک شیشوں کے اخلاق و کردار پر بُرا اثر نہیں پڑے گا۔

فتح مکہ کے موقع پر ایک صحابی جن کی آواز ترنم ریز تھی، حدی پڑھتے جا رہے تھے، اس پر سرکارِ کائنات صلی اللہ تعالیٰ علیہ وسلم نے  
 انہیں تنبیہ فرمائی اور عورتوں کے نازک دلوں کو شیشوں سے تعبیر کیا کہ یہ سریلی آواز ان کے شیشہ دل کو کہیں چور نہ کر دے۔  
 چنانچہ ارشاد ہوا:-

رویدك انجشة رفقا بالقوارير

انجشہ شیشیوں پر نرمی کیلئے آہستہ۔۔۔

(جمل النور فی نمی النساء عن زیارت القبور، ۶)

غرض کہ اسلام نے اخلاق کردار، تقویٰ و طہارت کی حفاظت کیلئے عورتوں کو گفتگو میں نرمی اور لوج، آوارہ نگاہی، زیوروں کی جھنکار اور بھڑکیلے خوشبوؤں سے منع فرمایا ہے۔ پھر بھلا اس آزادانہ روش، مخلوط تعلیم اور غیر اسلامی طرز زندگی کی اجازت کیونکر دی جاسکتی ہے۔

مگر جو لوگ اسلامی تعلیمات اور خدائی احکام سے ناواقف و بے بہرہ اور دنیاوی عروج و جاہ، تفاخر و ناموری اور نام نہاد ترقی کے خوشنماشیش محل کی تعمیر میں مصروف ہیں وہ اپنی ظاہری شہرت پر لڑکیوں کو ان کے فطری حقوق سے محروم کر کے ان کا نسوانی وقار، ان کی قدرتی حیا و عفت، پاکدامنی کو نیلام اور بلیک میل کر رہے ہیں، بلکہ اپنی ملی اور سماجی زندگی کی موت کا سامان کر رہے ہیں۔ مرحوم ڈاکٹر اقبال نے کیا خوب کہا ہے۔

جس علم کی تاثیر سے زن ہوتی ہے نازن

کہتے ہیں اسی علم کو اربابِ نظر موت

یہ اسکول کی تعلیم ہی کا تو اثر ہے کہ مردوں کی گاڑھی کمائی کا ایک معتد بہ حصہ فیشن پرستی کی نذر ہو رہا ہے۔ لڑکیاں اپنے انداز و اطوار میں وہ طریقے اختیار کرتی ہیں کہ وہ سارے مردوں کی مرکز توجہ بن سکیں۔ یہ جدید تراش کے لباس ہزاروں طرح کے سنگھار کیا اس لئے ہیں کہ ان کے شوہر ان سے خوش ہیں۔ اگر ایسی بات ہوتی تو اپنے گھروں تک تزئین و آرائش اور عمدہ ملبوسات کو محدود رکھتیں۔ مگر مقصد تو یہ ہے کہ بازار میں کوئی عورت اس سے اچھے فیشن اور جدید سنگھار میں نہ ہو، ہر گزرنے والا مرد صرف اور صرف اسے ہی مرکز توجہ سمجھے۔ غرض کہ اس تہذیب نو آور انگریزی تعلیم کی متوالی خواتین کیلئے اگر اس دنیا میں ناقابلِ اعتنا ہے تو وہ اس کا شوہر ہے اس کے علاوہ سارے مرد اس کے مطمع نظر ہیں۔

یہ تعلیم لڑکیوں کو بہترین رقص، ماڈرن طوائف، خوبصورت اداکارہ اور مسحور کن مقننہ (گائیکار) تو بنادیتی ہے۔ مگر ایک وفا شعار بیوی، شفیق ماں اور رحم دل پڑوسن یا پار سا خاتون نہیں بنا سکتی۔ پھر اس سے یہ اُمید کیسے کی جائے کہ دیندار، پاکباز اور صوم و صلوة کی پابند بنادے۔

گم ہو گیا مغرب کی سیہ بخت گھٹا میں

تہذیبِ حجازی کا درخشندہ ستارا

(بدر القادری)



خواتین کی فطری جذبہ خود نمائی اور آوارہ نگاہی کے سدِ باب کیلئے سرورِ کائنات صلی اللہ تعالیٰ علیہ وسلم نے حکم دیا کہ ”انہیں بالا خانوں پر نہ رکھو“ کہ شیطان کو فتنہ و فساد کے دروازے کھولنے کا موقع نہ ملے۔

اسی طرح فتنہ کے سدِ باب کیلئے حکم دیا کہ ”انہیں لکھنا نہ سکھاؤ“ کہ یہ فتنے کا دروازہ ہے۔ حضرت لقمان علی نبینا وعلیہ الصلوٰۃ والسلام نے ایک مکتب میں ایسی تعلیم ہوتے دیکھا تو فرمایا: ”لَمَنْ يَصْقِلْ هَذَا الصِّيفُ ؟“ (یہ تلوار کس کیلئے تیز کی جا رہی ہے؟) (فتاویٰ رضویہ، دہم، نصف آخر ۱۲۹) چنانچہ فتاویٰ رضویہ، جلد دہم نصفِ آخر میں ہے کہ لڑکیوں کیلئے موجودہ طریقہ تعلیم خصوصاً اسکولوں میں کسی طرح خیر نہیں۔ بلکہ فتنوں کو ہوا دینا ہے۔ اور اللہ تعالیٰ کا فرمان ہے:-

وَالْفِتْنَةُ أَكْبَرُ مِنَ الْقَتْلِ <sup>ط</sup> (پ ۲۔ سورۃ البقرہ: ۲۱۷)

فتنہ قتل سے بڑا گناہ ہے۔

ہاں دینیات کی تعلیم جس سے دین و دنیا دونوں سنور سکتے ہیں فرضِ اہم ہے۔ بلکہ والدین پر ضروری ہے کہ اپنی بچیوں کو دینی تعلیم سے آراستہ کر کے ایک مثالی خاتون بنائیں، دستکاری اور ہنر بھی سکھائیں۔

گذشتہ صفحات کے مطالعہ سے یہ بات بھی اچھی طرح واضح اور روشن ہو چکی ہو گی کہ جلسہ و جلوس، شادی بیاہ، اعراسِ اولیاء اور دیگر تقریبات میں بھی خواتین کی شرکت شرعاً ممنوع ہے۔ مزید وضاحت اور اس کی شہادت کے تفصیلی علم کیلئے امام اہلسنت امام احمد رضا علیہ رحمۃ الرحمن کے رسالہ ”مروج النجاء لخرج النساء“ سے چند اقتباسات ہدیہ قارئین کر رہا ہوں:-

”اصل کلی یہ ہے کہ عورت کو اپنے محارم رجال، خواہ نساء کے پاس، ان کے یہاں عیادت یا تعزیت یا کسی اور مندوب و مباح دینی یا دنیوی حاجت یا صرف ملنے کیلئے جانا مطلقاً جائز ہے جبکہ منکرات شرعیہ سے خالی ہو۔ مثلاً بے ستری نہ ہو، مجمع فساق نہ ہو، ممنوع شرعی تقریب نہ ہو، ناچ یا گانے کی محفل نہ ہو، بے حیاء اور بے باک عورتوں کی صحبت، شیطانی گیت، سہ ہنوں کی گالیاں، سنسانا، نامحرم دولہا کو دیکھنا دکھانا، رتھکے وغیرہ میں ڈھول وغیرہ نہ ہو۔

اجنبیوں کے یہاں جہاں کے مرد و زن سب اس کے نامحرم ہوں شادی، غمی، زیارت، عیادت، ان کی کسی تقریب میں جانے کی اجازت نہیں۔ اگرچہ شوہر اجازت دے۔ شوہر اجازت دے گا تو خود بھی گنہگار ہو گا۔

محارم کے یہاں بھی (کتبِ محتمدہ میں ظاہر کلمات ائمہ کرام) شادیوں میں جانے سے ممانعت ہے۔ اگرچہ محارم کے ساتھ۔ علامہ طحاوی نے اسی پر جزم اور علامہ مصطفیٰ رحمتی و علامہ شامی نے اسی کا استظہار کیا اور حدیث عبد اللہ بن عمرو حدیث خولہ بنت النعمان و حدیث عبادہ بن الصامت رضی اللہ تعالیٰ عنہم کا یہی مقتضی۔

احادیثِ ثلاثہ میں ارشاد ہوا ”عورتوں کے اجتماع میں خیر نہیں“ حدیثِ اولین میں اس کی علت بیان فرمائی کہ جب وہ اکٹھی ہوتی ہیں بے ہودہ باتیں کرتی ہیں، حدیثِ ثالث میں فرمایا کہ ان کے جمع ہونے کی مثال ایسی ہے جیسے صیقل گرنے لوہا تپایا، جب آگ ہو گیا کو فساد شروع کیا جس چیز پر اس کا پھول پڑا جلادیا۔

عورتیں کہ بوجہ نقصان عقل و دین سنگدل اور امر حق سے کم منفعل ہیں، لوہے سے تشبیہ دی گئیں اور نارِ شہوات و بے حیائی کہ ان میں مردوں سے سو حصہ زائد، مشتعل لوہار کی بھٹی، اور ان کا بے تکلف ہو کر اجتماع لوہے اور ہتھوڑے کی صحبت۔ اب جو چنگاریاں اڑیں گی دین، ناموس، حیاء، غیرت، اور جس پر پڑیں گی صاف پھونک دیں گی۔



سلمیٰ پارسا ہے۔ ہاں پارسا ہے۔ وبارک اللہ! مگر جان برادر! کیا پارسیاں معصوم ہوتی ہیں۔ ان سے گناہ نہیں ہو سکتا؟ کیا صحبت بد میں اثر نہیں؟ سر پرستوں سے جدا۔ خود سر و آزاد۔ ایک مکان میں جمع اور سر پرستوں کے آنے دیکھنے سے بھی اطمینان حاصل۔

فَإِنَّمَا خُلِقَتْ مِنْ ضَلَعٍ آخُوْنِ

کچ سے بنی کچ ہی چلے گی۔

آپ نادان ہے تو شدہ شدہ سیکھ کر رنگ بدلے گی۔ جسے عورت کی اصلاح کی پرواہ نہیں، یا زمانہ کے حالات سے آگاہ نہیں۔ اول عالم کا تو نام نہ لیجئے۔ اور ثانی صالح سے گزارش کیجئے ﴿

مَعْذُوْر دَارِ مَتِّ، كَمَا تُوْاُوْرَا نَهْ دِيْدَهْ

مجمع زناں کی شاعات وہ ہیں کہ زبان پر لانا گوارا نہیں، چہ جائیکہ لکھی جائیں۔ جسے ان نازک شیشیوں کو صدمے سے بچانا ہو تو راہ یہی ہے کہ شیشیاں شیشیاں بھی بے حاجتِ شرعیہ نہ ملنے پائیں کہ آپس میں مل کر بھی ٹھیس کھا جاتی ہیں۔ حاجاتِ شرعیہ وہی جس کی علمائے کرام نے استثنا فرمادی۔ غرض احادیثِ مصطفیٰ صلی اللہ تعالیٰ علیہ وسلم کا ارشاد ہلکا نہیں کہ مجمع نسائیں خیر و اصلاح نہیں۔ آئندہ اختیار بدستِ مختار۔“ ملخصاً (احکام شریعت، ۳/۸۵-۲۸۱)

محفل و عطف میں عورتوں کی شرکت سے متعلق ایک اور اقتباس ملاحظہ ہوں۔

”اسی طرح اگر عادتِ نساء معلوم یا مظنون کہ بنام مجلس و عطف و ذکرِ اقدس جائیں اور سنیں نہ سنائیں بلکہ عین وقتِ ذکر اپنی کچڑیاں پکائیں۔ جیسا کہ غالب احوالِ زنانِ زمانہ۔ تو بھی ممانعت ہی سبیل ہے کہ اب یہ جانا اگرچہ بنام خیر ہے، مگر بوجہ غیر ہے۔ اور انصاف کیجئے تو عورت کا بہ ستر کامل و حفظ شامل اپنے گھر کے پاس کی مسجدِ صلحا میں محارم کے ساتھ تکبیر کے وقت جا کر نماز میں شریک ہونا ہرگز فتنہ کی گنجائشوں، توسیعوں کا ویسا احتمال نہیں رکھتا، جیسا غیر محلہ، غیر جگہ، بے معیتِ محرم، اجنبیوں کے گھر اور غیروں کے احاطے میں مجمع ناقصاتِ العقل و الدین کے ساتھ بے تکلف ہونا۔ مگر علماء نے حاضری مسجد بلحاظِ زمانہ منع کر دیا۔ باآں کہ صحیح حدیثوں میں اس سے ممانعت کی ممانعت موجود۔ اور حاضری عیدین پر تو یہاں تک تاکید اکید کہ ”حیض والیاں بھی نکلیں اگر چادر نہ رکھتی ہوں دوسری اپنی چادروں میں شریک کر لیں، مصلے سے الگ بیٹھیں، خیر و دعا مسلمین کی برکت لیں“ تو یہ صورتِ اولیٰ بالبحسب ہے۔

شرع مطہر فقط فتنہ ہی سے منع نہیں فرماتی بلکہ کلیۃً اس کا سدّ باب کرتی اور حلیہ و وسیلہ کے یکسر پر کترتی ہے۔ غیروں کے گھر تو غیروں کے گھر جہاں نہ اپنا قابو نہ اپنا گذر۔ حدیث میں تو اپنے مکانوں کی نسبت آیا: ”لا تسکنوھن الغروف“ (عورتوں کو بالا خانوں پر نہ رکھو) یہ وہی طائر نگاہ کے پر کترنے ہیں۔ شرع مطہر نہیں فرماتی کہ تم خاص لیلیٰ و سلیمیٰ پر بدگمانی کرو یا خاص زید و عمرو کے مکانوں کو مظنّہ فتنہ کہو۔ یا خاص کسی جماعتِ نساء کو نابالستنی بتاؤ۔ مگر ساتھ ہی یہ بھی فرماتی ہے کہ ”ان من الحزم السؤ الظن“ (بدگمانی بھی ایک احتیاط ہے)۔

صالح و طالح کسی کے منہ پر لکھا نہیں ہوتا۔ ظاہر ہزار جگہ، خصوصاً اس زمن فتن میں باطن کے خلاف ہوتا ہے۔ اور مطابق بھی ہو تو کیا صالحین و صالحات معصوم ہیں۔ زید کہتا ہے کہ، بارہا ایسے مجامع ہوتے ہیں کبھی فتنہ نہ ہوا۔ جانِ برادر علاج واقعہ کیا بعد الوقوع چاہئے۔ گھڑا کنویں سے ہر بار سلامت نہیں جاتا۔ کھانے پینے وغیرہ کی صدا ہا صورتوں میں اطباء لکھتے ہیں ”یہ مضر ہے“۔ اور لوگ ہزار بار کرتے ہیں، طبیعت کی قوت، ضد کی مقاومت، تقدیر کی مساعدت کہ ضرر نہیں ہوتا۔ اس سے اس کا بے ضرر ہونا سمجھا جائے گا؟ خدا اپنا ہدے بُری گھڑی کہہ کر نہیں آتی۔ اجنبیوں سے پردہ کا واجب کرنا اسی سدّ فتنہ کیلئے ہے۔“ (فحصاء (احکام شریعت، ۲۸۸-۲۹/۳)



عورت اگر بے شوہر ہے یا شوہر تو ہے مگر کسی کام کا نہیں۔ اس کی خبر گیری نہیں کرتا، دن کاٹنے کیلئے اپنے پاس بھی کچھ نہیں، نہ رشتہ دار کو اس کی توفیق ہوتی ہے نہ استطاعت ہے نہ ہی بیت المال کا انتظام ہے جس سے انہیں کچھ حاصل ہو سکے، نہ خود اپنے اندر دست کاری کی صلاحیت کہ گھر بیٹھے کچھ حاصل کر سکے نہ اپنے محارم کے یہاں کمانے کا کوئی ذریعہ، نہ بحال بے شوہری کسی کو اس سے شادی کی رغبت۔ ایسی صورت میں اجنبیوں کے یہاں نوکری جائز ہے مگر اس میں بھی ستر و تحفظ عصمت اور جائز وسیلہ رزق کی شرط ہے۔ حتی الامکان وہاں ایسا کام لے جو گھر آکر پورا کر لے ورنہ اس گھر میں نوکری کرے جہاں صرف عورتیں ہوں یا نابالغ بچے ہوں ورنہ جہاں کا مرد متقی و پرہیزگار ہو۔ ہاں اگر عورت ساٹھ ستر برس کی بد شکل بوڑھی ہے تو اسے خلوت میں بھی کوئی مضائقہ نہیں۔ (احکام شریعت، ۳/۲۸۳)

کیونکہ اکثر لوگ نوکری اور کسبِ معاش کے نام پر مجبور عورتوں کی عصمت کا سودا کر لیتے ہیں۔ اور انہیں اپنے پیٹ کی آگ اور نابالغ اولاد کی خاطر سب کچھ برداشت کرنا پڑتا ہے۔ ایسی نوکری اور ایسی دولت سے موت اچھی ہے۔

اے طائر لاہوتی اس رزق سے موت اچھی

جس رزق سے آتی ہو پرداز میں کوتاہی!

ایسی خواتین اپنی عزت و آبرو کی حفاظت کیلئے دیندار گھروں کی جستجو کریں تاکہ دو وقت کی روٹی عزت کے ساتھ نصیب ہو۔ اس سے یہ بات روشن ہو گئی کہ اچھے خاصے کھاتے پیتے گھرانے کی عورتیں جن کے شوہر خود اچھی دولت و ثروت کے مالک جن کے آباؤ اجداد اچھے عہدوں پر فائز ہوں ان کیلئے سروس اور نوکری ہرگز جائز نہیں۔

حاصل کلام یہ کہ شریعتِ اسلامیہ نے خواتین کی عزت و آبرو ان کے نسوانی وقار اور خلقی حیثیت کے تحفظ و بقاء کیلئے چند شرعی و طبعی ضرورتوں کے علاوہ گھروں کے پُر سکون ماحول کو اسی وقت چھوڑنے کی اجازت دی ہے جب اُن کے پاس کوئی ذریعہ معاش اور کوئی پرسانِ حال نہ ہو۔

محض فیشن پرستی اور اندھی تقلید میں اپنے نسوانی وقار کے خیال اور عزت و ناموس کی فکر کیے بغیر اسکولوں، آفسوں اور کارخانوں میں مردوں کی دوش بدوش نوکری کے نام مڑ گشتی کرنے کی اجازت وہی دے سکتا ہے جس کے دل میں اپنی اور اپنے خاندان کی عزت و عظمت اور عصمت و ناموس کا کچھ خیال نہ ہو اور غیرت و حیا نام کی چیز اس کے دل سے رخصت ہو چکی ہو۔ ورنہ جس کے دل میں ذرہ برابر ایمانی غیرت، مذہبی جوش اور انسانی حمیت ہوگی وہ کبھی بھی یہ گوارہ نہیں کر سکتا کہ ہمارے گھر کی خواتین سروس کے نام پر غیروں کی ہوس ناک نگاہوں کا شکار بنیں۔

یا رب دلِ مسلم کو وہ زندہ تمنا دے

جو قلب کو گرما دے جو روح کو تڑپا دے

عورتوں کی نوکری سے متعلق ایک استفتاء اور اس کا جواب نذر قارئین کر رہا ہوں، جس سے مسئلے کی مزید وضاحت ہو جائے گی:-

**سوال:-** کیا فرماتے ہیں علمائے دین اس مسئلے میں کہ زید کی عورت بسبب ناداری کے ایک معتبر جگہ پر ملازم ہے اور زید اور اس کی عورت شریف القوم ہے۔ کپڑا اس طرح نہیں استعمال کیا جاتا کہ جس سے ستر کو نقصان پہنچے کچھ لوگ کہتے ہیں کہ نماز زید کے پیچھے نہیں پڑھنی چاہئے کہ اس کی عورت غیر محرم کے یہاں بے پردہ رہتی ہے۔ اگر زوجہ زید ملازمت نہ کرے تو صرف تنخواہ زید کافی بسر اوقات کو نہیں ہو سکتی ہے۔

**جواب:-** یہاں پانچ شرطیں ہیں:-

- (۱) کپڑے باریک نہ ہو جن سے بال یا کلائی وغیرہ ستر کا کوئی حصہ چمکے۔
- (۲) کپڑے ٹگ وچست نہ ہو جو بدن کی بینات ظاہر کریں۔
- (۳) بالوں یا گلے یا پیٹ یا کلائی یا پنڈلی کا کوئی حصہ ظاہر نہ ہوتا ہو۔
- (۴) کبھی نا محرم کے ساتھ کسی خفیف دیر کیلئے بھی تنہائی نہ ہوتی ہو۔
- (۵) اس کے وہاں رہنے یا باہر آنے میں کوئی مظنہ فتنہ نہ ہو۔

یہ پانچوں شرطیں اگر جمع ہیں تو حرج نہیں، اور ان میں ایک بھی کم ہے تو حرام۔ پھر اگر زید اس پر راضی ہے یا بقدر قدرت بند و بست نہیں کرتا تو ضرور اس پر الزام، ورنہ نہیں۔

**لَا تَزِرُ وَازِرَةٌ وِزْرَ أُخْرَىٰ**

**وَاللّٰهُ تَعَالٰی اَعْلَمُ بِالصَّوَابِ**

(فتاویٰ رضویہ، دہم آخر ۵۲-۲۵۱)